

மொழிக்கு மொழி தித்திக்கும் மூவர் தமிழ் மாலை

மாலை—2 15173



Ano. 15173
Q23

உரையாகிரியர்:

ஆங்கீரஸ் S. வேங்கடேச சர்மா

(உங்கிரனடினம்)

உ
விநாயகர் துதி



திருச்சிற்றம்பலம்

பிடியதன் உருஉமை கொளமிகு கரியது
வடிகொடு தனதடி வழிபடும் அவரிடர்
கடிகண பதிவர அருளினை மிகுகொடை
வடிவினர் பயில்வலி வலமுறை இறையே

திருச்சிற்றம்பலம்


—திருஞானசம்பந்தர்

இந்த திருப்பாடல் மூலம் விநாயகரைத்
தியானித்துப் பின்னர் நால்வர் வணக்கங்
கூறிப் பதிகங்களைப் படனஞ் செய்தல் நலம்.

உ

சைவசமயாசாரியர்

நால்வர் துதி



திருஞான திருநாவுக் சுந்தர மாணிக்க
சம்பந்தர் கரசர் மூர்த்திகள் வாசகர்

பூழியர்கோன் வெப்பொழித்த புகலியர்கோன்
கழல் போற்றி
ஆழிமிசைக் கல்மிதப்பில் அணைந்தபிரான்
அடிபோற்றி
வாழிதிரு நாவலூர் வன்றெண்டர் பதம்போற்றி
ஊழிமலி திருவாத லூர்த்திருத் தாள்போற்றி.

திருஞானசம்பந்தர்



வம்பரு வரிவண்டு மணநாற
மலரும் மதுமலர் நற்கொன்றையான்
அடியலாற்பேணு எம்பிரான்
சம்பந்தன்

5-2

உ

சிவமயம்

ஓம் மஹேச்வராய நம:

மொழிக்கு மொழி தித்திக்கும்

மூவர் தமிழ் மாலை

(சம்பந்தர், அப்பர், சுந்தரர் அருளிச்
செய்த தேவாரத் திருப்பதிகவெளியீடு)

மாலை—2

உரையாசிரியர்

சிவபுராண ஞானபூஜகர், சாஸ்த்ர பிரசார பூஷணம்,
சிவபுராணச்சக்கரவர்த்தி
ஆங்கீரஸ S வேங்கடேச சர்மா
(சங்கரன் அடிமை)



வெளியீடுநன்னாள்

பிங்கள ஆண்டு பங்குனி 20-ம் நாள்
2-4-1978

பிரசுரம்

ஆங்கீரஸ S. வேங்கடேச சர்மா

5, டெலிபோஸ்ட் காலனி குறுக்குத் தெரு
மேலமாம்பலம், சென்னை—600 033

முதல் பதிப்பு]

1978

[விலை ரூ. 2.00]



திருச்சிற்றம்பலம்

பங்கமென் னப்படர் பழிகளென் னப்படா
புங்கமென் னப்படர் புகழ்களென் னப்படும்
திங்கள்தோ யும்பொழில் தீண்டுதே வன்குடி
அங்கமா றுஞ்சொன்ன அடிகள்வே டங்களே.

திருச்சிற்றம்பலம்

—திருஞானசம்பந்தர் அருளியது
(3-ம் திருமுறை)

உ

ஓம் மஹேச்வராய நம:

ஸமர்ப்பணம்



மங்களம் திசது மே விநாயகோ

மங்களம் திசது மே ஷ்டானன: |

மங்களம் திசது மே மஹேச்வரீ

மங்களம் திசது மே மஹேச்வர: ||

விநாயகர், ஆறுமுகர், மஹேச்வரீ ஆகியோருடன் கூடிய
மஹேச்வரனை சிவ அஷ்டோத்தர சத நாமங்களில் இரண்டா
வதான ஓம் மஹேச்வராய நம என்ற மந்திரத்தால் அருச்சித்து
இந்த இரண்டாவது ஞானத்தமிழ் மாலையினைப் பெருமானுக்கு
அணிவிக்கும் பேறு பெறுகின்றேன்.

ஆங்கிரஸ் S. வேங்கடேச சர்மா
(சங்கரன் அடிமை)

பொருளடக்கம்

பொருள்	பக்க எண்
1. ஸமர்ப்பணம் ஸ்ரீமுகம், முன்னுரை, அணிந்துரை முதலியன	... 1—16
2. சீகாழிப் (திருத்தோணிபுரம்) பதிகம்	... 17
3. திருநனிபள்ளிப் பதிகம்	... 25
4. திருத்தலைச்சங்காடு பதிகம்	... 35
5. திருவலம்புரம் பதிகம்	... 43
6. காவிரிப்பூம்பட்டினத்துப் பல்லவவீச்சரம் பதிகங்கள்	... 51
7. தலங்களின் மகிமை	... 63
8. திருமுறைகளில் புராண வரலாறுகள்	... 70

திருஞானசம்பந்தர் திருவடிப் பெருமை

திருச்சிற்றம்பலம்

என்றும் அடியவர் உள்ளத்து
 இருப்பன இவ்வுலகோர்
 நன்று மலர்கொடு தூவித்
 துதிப்பன நல்லசங்கத்து
 ஒன்றும் புலவர்கள் யாப்புக்கு
 உரியன ஒண்கலியைப்
 பொன்றும் கவுணியன் சைவ
 சிகாமணி பொன்னடியே

திருச்சிற்றம்பலம்

— நம்பியாண்டார் நம்பிகள் அருளிப்
 ஆளுடைய பிள்ளையார்
 திருமும்மணிக்கோவை

குருபாதம்

திருக்கயிலாய பரம்பரை திருத்தருமபுரம் ஆதீனம்

26-வது குருமஹா சந்நிதானம்

ஸ்ரீலஸ்ரீ சண்முக தேசிக

ஞானசம்பந்த பரமாசாரிய சுவாமிகள்

அளித்த ஸ்ரீமுகம்

தருமபுரம்

மாபூரம் P. O.

3-2-1978



“ஞாலம் நிற்புகழே மிகவேண்டுந் தென்
ஆலவாயில் உறையும்எம் ஆதியே”.

மக்களனைவரும் ஒதி உணர்ந்து பேரின்பம் பெற்றுய்தற்
காக அருளப்பெற்றவை திருநெறிய தெய்வத் திருமுறைகள்.
அவை அன்று முதல் இன்றுவரை ஒருநெறிய மனம் வைத்து
அன்போடு ஒதுகின்றவர்களுக்கு அவரவர் விரும்பிய பயன்
களைத் தந்து கொண்டிருக்கின்றன. ‘இம்மையே தரும்
சோறும் கூறையும் ஏத்தலாம் இடர்கெடலுமாம் அம்மையே
சிவலோகம் ஆள்வதற்கு யாதும் ஜயுறவில்லையே’ என்ற திரு
முறைப்பகுதி, ஒதுகின்றவர்கள் இம்மை மறுமைப் பயன்களை
அடைவது திண்ணம் என்பதைத் தெளிவாக விளக்கு
கின்றது.



திருக்கயிலாய பரம்பரை

திருத்தருமபுர ஆதினம் 26-வது குரு மஹா

சந்நிதானம் ஸ்ரீலக்ஷ்மி ஷண்முக தேசிக

ஞானசம்பந்த பரமாசாரிய சுவாமிகள்

இத்தகைய மூவர் திருமுறைகளை நூற்றெட்டு திருநாமங்களால் போற்றப் பெறுகின்ற இறைவனுக்கு நூற்றெட்டுத் தமிழ் மாலைகளாக்கி அணிவிக்கவேண்டும் என்பதைக் குறிக்கோளாகக் கொண்டு முயன்று வருகிறார் ஆங்கீரஸ் வேங்கடேச சர்மா. அம்முயற்சியின் பயனாக முதல்மாலை வெளிவந்துள்ளது.

மூவர் தலயாத்திரை செய்த வழியைப் பின்பற்றித் திருப்பதிகங்களைத் தொகுத்தமைக்க எண்ணியது பாராட்டுக்குரியது. முறையாகத் தலங்களுக்குச் செல்லும் வழியையும், தலவரலாறுகளையும் அன்பர்கள் தெரிந்து வழிபட அம்முறைகளைச் செய்யும்.

சொல்லிய பாட்டின் பொருளுணர்ந்து சொல்லுதல் மனத்தைக் கசிவிக்குமாதலின் பதிகப் பொழிப்புரையும் இன்றியமையாத விளக்கங்களும் தல வரலாற்றுக் குறிப்புக்களும் தரப்பட்டுள்ளன. சமய உலகம் ஏற்றுப் பயன்பெறுக.

தெய்வமணமாலை தொடுக்கும் ஆசிரியரது அரிய முயற்சி இனிது நிறைவேறச் செய்தமிழ்ச் சொக்கன் திருவருளைச் சிந்திக்கின்றோம்.

சிவம்



திருத்தருமபுரம் ஆதீன முதல் குருமூர்த்திகள்
ஸ்ரீ ஸ்ரீ குருஞானசம்பந்தரின் அருளுரை

ஆசையரூய் பாசம்விடாய் ஆனசிவபூசை பண்ணாய்
நேசமுடன் ஐந்தெழுத்தை நீநினையாய்—சீசீ
சினமே தவிராய் திருமுறைகள் ஓதாய்
மனமே உனக்கென்ன வாய் ?



ப்ரஹ்மைவ சத்யம்



சேலம் ஸ்கந்தாச்சரமம் ஸ்ரீமத்
ஸத்குரு சாந்தானந்த சுவாமிகள்
அருளிய ஸ்ரீமுகம்

தேதி: 15-1-78

ஆங்கீரஸ் S. வெங்கடேச சர்மா அவர்களுக்கு ஸ்ரீமத் ஸத்குரு ஸ்வாமிகள், ஸ்ரீ ஞானஸ்கந்த குருநாதனின் திருவருளும், ஸ்ரீமாதா அஷ்டாதசபுஜ மஹாலக்ஷ்மி தூர்காதேவியின் கடாஷ விக்ஷணயம் பெருக்கெடுக்க வேண்டுமாக விசேஷ ஆசிகளை வழங்குகிறார்கள்.

தாங்கள் எழுதிய 16-2-78 தேதிய கடிதம் கிடைக்கப் பெற்றது. ஸ்ரீமத் ஸ்வாமிகள் பார்வையிட்டார்கள். அத்துடன் தாங்கள் புக்போஸ்ட் மூலம் அனுப்பிய முதலாவது தமிழ் மாலை கிடைக்கப்பெற்று ஸ்ரீமத் ஸ்வாமிகள் பார்வையிட்டு மிக்க சந்தோஷமடைந்தார்கள். மற்றும் தாங்கள் சமயப் பிரசார உபன்யாசங்கள் செய்தும், நூல் வெளியீடுகள் செய்துவரும் தொண்டினையும் அறிந்து மட்டற்ற மகிழ்ச்சி அடைகிறார்கள். மற்றும் மீதியுள்ள 107 தமிழ் மாலைகளையும் ஒவ்வொன்றாகப் பிரசுரித்து மக்களுக்கு நல் வழிகாட்டியாக இருக்க வேண்டுமாக ஸ்ரீமத் ஸத்குரு ஸ்வாமிகள் மேலும் மேலும் விசேஷ ஆசிகளை அனுப்பிக் கொண்டு உயிருக் கிறார்கள்.

இத்துடன் அனுப்பியிருக்கும் ப்ரசாதங்களை மாசி மகம் இன்று பெளர்ணமி நன்னாளில் தங்களுக்கு அளித்துள்ளதை ஸ்வீகரித்துக் கொள்ள வேணுமாகக் கோருகிறோம்.

இப்படிக்கு,

ஸ்ரீமத் ஸத்குரு சாந்தானந்த
சுவாமிகள் ஆக்ஞைப்படி

உ
சிவமயம்

ஸ்ரீ மதுரை ஆதீனகார்த்தர், 291-வது குருமஹா
சந்நிதானம் திருவருள் தவயோக ஸ்ரீலஸ்ரீ
சோமசுந்தர ஸ்ரீ ஞானசம்பந்த தேசிக
பரமாசாரிய சுவாமிகள்
அளித்த ஸ்ரீமுகம்

திரு. எஸ். வெங்கடேச சர்மா
ஸ்ரீ சங்கர பக்த ஜன சபா
5, டெவிபோஸ்ட் காலனி குறுக்குத் தெரு
மேற்கு மாம்பலம், சென்னை-33

மதுரை-625001
18-1-78

எல்லாம் வல்ல எம்பெருமானது இன்னருளால் எல்லா
தலங்களும் எய்துக.

14-ம்தேதி எழுதிய கடிதமும் பக்திப் பாமாலை நூலின் ஒரு
பிரதியும் மொழிக்கு மொழி தித்திக்கும் மூவர் தமிழ்மாலை
என்ற நூலின் ஒரு பிரதியும் கிடைத்து மகிழ்ந்தோம். தாங்கள்
நம்முடைய சமயத்திற்கும் செந்தமிழ் மொழிக்கும் ஆற்றி
வரும் தொண்டுகளைப் பெரிதும் பாராட்டுகின்றோம்.

தங்களுடைய முயற்சி யாதொரு விக்கினமுமின்றி சிறப்
பாக நடைபெறவும் அதனால் நமது இந்து சமய மாண்பு
உலகெல்லாம் பரவவும் மக்களிடையே பக்தியும் பண்பாடும்
ஒங்கவும் திருவருள் பாரிக்குமாறு எல்லாம் வல்ல அங்கயற்
கண்ணி பங்கனும் ஆலவாய் அண்ணலைப் பிரார்த்தித்து
ஆசீர்வதிக்கின்றோம்.

எல்லோருக்கும் ஆசீர்வாதம்,
(ஓம்) SRI GNANASAMBANDA DESIKAR

பைத்தமிழ்ப்பாவலர், மணிதீபம்,
புலவர் க. இரெ. நாகராயன்,
(புலவர் தமிழ்நாகனார்)

[தமிழாசிரியர், மருத்துவர் குருசுவாமி முதலியார்
தொ. து. வே. உயர்பள்ளி, சென்னை-1
அமைப்பாளர், தலைவர், வள்ளுவர் வாஞ்சைச் சிறுவர்மன்றம்
தலைவர், இளங்கவிஞர் இயற்றமிழ் மன்றம்]

அன்புடன் அளித்த பாமாலை

1. மொழிக்குமொழி தித்திக்கும் மூவர் தமிழே
வழிகாட்டும் நன்மலை, கண்டாய்! —பழியின்றிப்
போற்றி அணித்திடுவாய்! பொல்லாத என்
னெஞ்சே!
சாற்றிமகிழ் எந்நாளும் சார்ந்து!
2. மூவர் தமிழ்மலை! முக்கண்ணன் சீர்மலை!
யாவரும் போற்றும் எழில்மலை!—தேவரும்
போற்றும் மணமலை! பொல்லாத என்னெஞ்சே!
சாற்றிமகிழ் எந்நாளும் சார்ந்து!
3. இன்பத் தமிழ்மலை! எவ்வுலகும் செல்மலை!
துன்பம் தொலைக்கும் திருமலை! —அன்புடனே
போற்றி அணித்திடுவாய்! பொல்லாத என்னெஞ்சே!
சாற்றிமகிழ் எந்நாளும் சார்ந்து!
4. அன்புத் தமிழ்மலை! அங்கணாதம் சீர்மலை!
முன்புதிகழ் மூவர் மொழிமலை! —இன்பமுடன்
போற்றி அணித்திடுவாய்! பொல்லாத என்னெஞ்சே
சாற்றிமகிழ் எந்நாளும் சார்ந்து!
5. ஒங்காரத் துட்பொருளா யோங்கி உயர்மலை!
பாங்கா யமைந்த பழமலை! —ஒங்கியசீர்
போற்றி அணித்திடுவாய்! பொல்லாத என்னெஞ்சே!
சாற்றிமகிழ் எந்நாளும் சார்ந்து!

—சிவம்—

உரையாசிரியர் முன்னுரை

இன்னிசை வெண்பா

யாரேளம் போல அருளுடையார் இன்கமலத்
தாரேயும் சென்னித் தமிழ்விரகன் — சீரேயும்
கொச்சை வயன்தன் குரைகழற்கே மெச்சி
அடிமைசெயப் பெற்றேன் அறிந்து.

—நம்பியாண்டார் நம்பிகள்
(11-ம் திருமுறை)

மொழிக்கு மொழி தித்திக்கும் மூவர் தமிழ் மாலையின்
இரண்டாவது பகுதி வெளியிடப்படுகிறது. முதல் மாலை
வெளியிடப்பட்டு ஏறக்குறைய மூன்று மாதங்களுக்குப் பின்னர்
இரண்டாவது மாலை வெளியிடப்படுவது மனதுக்கு வருத்தத்
தைத் தருகிறது. இதுவும் திருவருளின் செயல் என்றே
கொண்டு அமைகிறோம். அடுத்த தமிழ்மாலையினை இன்னும்
ஒரு மாதத்துக்குள்ளாகவே வெளியிடத் திருவருள் துணை
கூட்டுக என வேண்டுகிறோம்.

நாம் எதிர்பார்த்த அளவுக்கு ஆதரவு இல்லை எனினும்
ஆதரவு அளித்த திருமுறை பக்தர்களின் வாழ்த்துக்களும்
அன்புச் செய்திகளும் மனதை நெகிழ வைக்கின்றன. முதல்
மாலையின் பிரதிகளைப் பலருக்கு அனுப்பிச் சலுகை விலையினை
அனுப்புமாறு வேண்டிக் கடிதமும் எழுதினோம். சிலர் அங்ங
னமே அனுப்பியதுடன் நமது தொண்டிக் கடிதம் மனமாரப் பாராட்
டியும் வாழ்த்தியும் செய்திகள் அனுப்பினர். ஒரு சிலர் முதல்
மாலையின் விலையை மட்டும் அனுப்பிவிட்டு இனிமேல்
அனுப்ப வேண்டாம் என்று எழுதினர், சிலர் அனுப்ப வேண்
டாம் என்று கடிதம் மட்டுமே அனுப்பினர். பலர் பணமும்
அனுப்பாது கடிதம் எழுதாது வாளாவிருந்து விட்டனர். இவ்
வளவு குறைந்த ஆதரவினைக் கொண்டும் நாம் தளர்ச்சியடை

யாது இப்பணியில் ஈடுபடும் திடத்தினை இறைவன் அளித்துள்ளபடியால் ஒன்றன்பின் ஒன்றாக மாலைகள் வெளியிடப்படும் என்று உறுதி கூறுகிறோம்.

இரண்டாவது மாலை

இந்த இரண்டாவது தமிழ் மாலையில் ஆறு பதிகங்கள் இடம் பெற்றுள்ளன. முதல் மாலையைவிட அதிகமான விளக்கங்களும் தரப்பட்டுள்ளன. திருப்பதிகப் பாடல்களில் உள்ள புராண வரலாறுகளையும் ஒவ்வொன்றாகக் கொடுக்க வேண்டும் என்ற உறுதிப்படிச் சில வரலாறுகள் மட்டும் இம்மாலையில் தரப்பட்டுள்ளன. எஞ்சியுள்ளவை வரும் மாலைகளில் தொடர்ந்து பிரசுரிக்கப்படும். சென்ற மலை போலவே இதிலும் தலமகிமைச் சூருக்கழம் தலத்துப் படங்களும் கொடுக்கப்பட்டுள்ளன.

நமது வேண்டுகோள்

இந்த ஞானத்தமிழ்ப் பணியினைத் தமிழறிந்த ஒவ்வொருவரும் குறிப்பாகச் சைவசமய சீலர்கள் மனப்பூர்வமாக ஆதரித்து தங்கள் நண்பர்களைச் சந்தாதாரர்களாகச் சேர்ப்பித்தும் இயன்றவளவு நன்கொடைகளும் அளித்தும் மற்றும் எல்லாவகையிலும் உதவி செய்ய வேண்டுமென வேண்டுகிறோம்.

பொருளுதவி மட்டுமல்லாமல் பாடல் பெற்ற தலங்களின் புகைப்படங்கள், தலச் சிறப்புக்கள், தலபுராண வரலாறுகள் முதலியவற்றையும் இயன்ற வரையில் உதவினால் மகிழ்ச்சியுடனும் நன்றியுடனும் அவை வரவேற்கப்படும் என்று உறுதி கூறுகிறோம்.

குருமூர்த்தங்களின் ஆசிகள்

திருக்கயிலாய பரம்பரை திருத்தருமபுரம் ஆதீனகர்த்தர்களான ஸ்ரீலக்ஷ்மி குருமஹாசத்திதானம் அவர்கள் நமது தமிழ்

மாணியினைச் சிறப்பித்துத் தமது அருளாசியினை வழங்கி அருளியுள்ளார்கள். மதுரை ஆதீனகர்த்தர்களான ஸ்ரீலக்ஷ்மி குரு மஹாசந்நிதானமும், ஸ்ரீசக்குரு சாந்தானந்த சுவாமிகளும் தமது ஆசிகளை அருளிச் செய்துள்ளனர். இந்தக் குருமூர்த்திகளின் பெருங்கருணைக்கு நாம் சிரம் தாழ்த்தி வணங்குகின்றோம் என்று கூறுவதல்லாமல் வேறு எவ்வகையில் கைம்மாறு செய்ய வல்லோம்?

மற்றும் சித்தாந்த வித்தகர் கயப்பாக்கம் திரு. சோம சுந்தரம் செட்டியார் அவர்கள் அழகியதொரு அணிந்துரையினை வழங்கியுள்ளார்கள். புலவர் தமிழ் நாகனார் அவர்கள் ஒரு பாமாணியினையே சூட்டியுள்ளார்கள். இவ்விரு பெரியோர்களுக்கும் எமது மனப்பூர்வமான நன்றியறிதலைத் தெரிவித்துக் கொள்கிறோம். முதலாவது தமிழ் மாணியினை ஆதரித்த அனைவருக்கும் நமது நன்றியினைத் தெரிவித்துக் கொள்கிறோம்

பிரார்த்தனை

அடுத்த தமிழ் மாணிகள் ஒவ்வொன்றாய் வெளிவரவும், அவை அன்பர்களுக்கு மிக்க பயனுள்ளவைகளாய் அமையவும் அம்மையப்பனை பிரார்த்திக்கிறேன்.

ஆழ்க. தீயது; எல்லாம் அரன் நாமமே
சூழ்க; வையகமும் துயர் தீர்கவே

இங்ஙனம்

சங்கரன் அடிமை

சென்னை-33

18-3-1978

ஆங்கீரஸ் S. வேங்கடேச சர்மா



சித்தாந்தவித்தகர் உயர்திரு. கயப்பாக்கம் சோமசுந்தரம் செட்டியார் அவர்கள் எழுதிய அணிந்துரை

சிவபுராண ஞானபூஜகர் அவர்களே!

அனேக நமஸ்காரம். தாங்கள் அன்பு கூர்ந்து அனுப்பிய “மொழிக்கு மொழி தித்திக்கும் மூவர் தமிழ்மாலை” முதல் மாலை கிடைத்தது. படித்துப் பயன் பெற்றேன். மகிழ்ச்சி; மிக்க நன்றி. இம்மலர் சிவமணம் கமழ்கின்றது. இம்மணம் என்றும் மாருது.

“மொழிக்கு மொழி தித்திப்பாய் மூவர் சொலும் தமிழ் கேட்கும் திருச்செவிக்கு” என்றார் தாயுமானார் நமது மூவர் முதலிகள் அருளிச்செய்த தேவாரப் பதிகங்களை. திருமுறை வகுத்த நம்மியாண்டார் நம்பிகளும் திருஞானசம்பந்த சுவாமிகள் அருளிய திருப்பதிகங்களைப் பின்வருமாறு விதந்து ஒதியுள்ளார்:

பிறவியெனும் பொல்லாப் பெருங்கடலை நீந்தத்
துறவியெனும் தோற்றேணி கண்டீர்—நிறையுலகில்
பொன்மாலை மார்பன் புனற்காழிச் சம்பந்தன்
தன்மாலை ஞானத் தமிழ்.

இவ்வாறே திருநாவுக்கரசு சுவாமிகள் அருளிய திருப்பதிகங்களையும் பின்வருமாறு ஒதியுள்ளார்.

முத்திபெறு திருவாளன் எற்றுணையின் மிதவாமல்
கற்றுணையில் வருமாதி.....
பத்தரசு வசைதீர வைத்தகன தமிழ்மாலை
பற்பலவு மவையோத நற்பதிக நிதிதாளே

இத்தகைய தேவாரத் திருப்பதிகங்களுக்கு இதுவரை யாருமே முழுமையும் உரை எழுதத் துணிந்தாரில்லை. சிவ

பதம் அடைந்த திருமுறைவல்லுநர் திரு. கயப்பாக்கம் சதாசிவ செட்டியார், B. A., அவர்கள் அகத்தியர் தேவாரத் திரட்டு 25 திருப்பதிகங்களுக்கு மட்டுமே உரை இயற்றினார்கள். இவர்களைப்பின்பற்றிச் சிவனடி சேர்ந்த கோவை ஸ்ரீசம்பந்த சரணையத் தம்பிரான் சுவாமிகள் (சிவக்கவிமணி திரு C. K. சுப்பிரமணிய முதலியார் B. A., அவர்கள்) பல பதிகங்கட்குக் குறிப்புரை மட்டுமே வரைந்துள்ளார்கள். திருத்தருமையா தீனத்துப் பதிப்புக்களிலும் பெரும்பாலான திருமுறைகட்கு குறிப்புரையே எழுதப்பட்டுள்ளன.

மூவர் முதலிகள் அருளிச்செய்து நமக்குக் கிடைத்துள்ள திருப்பதிகங்கள் 798க்கும் (திருஞானசம்பந்தர் 385 பதிகங்கள், திருநாவுக்கரசர் 313 பதிகங்கள், சுந்தரர் 100 பதிகங்கள்) முழுமைக்கும் உரை காணவேண்டுமே என ஏங்கி இறைவனை வேண்டிக் கொண்டே இருந்தேன். எனது எண்ணத்தை எனது ஆப்த நண்பராகிய தங்களைக் கொண்டு இறைவன் முற்றுவிக்கத் தொடங்கியுள்ளான்.

முதல் மாலையிலுள்ள திருப்பதிகங்களின் உரையைப் படித்துப் பார்த்தேன். மிக நல்ல முறையில் அமைந்துள்ளது. தாங்கள் வகுத்துக் கொண்ட முறையும் மிகப் பொருத்தமாயுள்ளது. ஆங்காங்கு தலங்களின் விபரம், சுவாமி பெயர், அம்பாள் பெயர் முதலியவற்றைச் சேர்த்திருப்பதும் போற்றற் குரியது. இவ்வாறு ஆசாரிய மூர்த்திகள் தலயாத்திரை செய்த முறையைத் தெய்வச் சேக்கிழார் பெருமான் அருளிய பெரிய புராணத்தினைப் பின்பற்றி உரைவகுப்பது இம்மலருக்கு மேலும் ஒரு சிறப்பாகும். நூற்றெட்டுச் சிவநாமங்கள் கொண்ட நூற்றெட்டு மலர்கள் கூடிய இத்தெய்வ மலர் மலை விரைவில் இனிது நிறைவேற வேண்டியதற்குத் தாங்கள் கோரியுள்ள புத்தி, சக்தி, ஆயுள் ஆகிய மூன்றினையும் நம் மூவர் முதலிகள் அவர்களே தங்களுக்கு நல்கியருளுவார்கள் என்பதில் ஒரு சிறிதும் ஐயம் இல்லையென்பேன்.

ஒரு மேனாட்டுப் புலவர் கூறியதுபோல இந்த நூற்றெட்டு மாதங்களும் பூர்த்தியாகும் வரை தாங்கள் நீண்ட ஆயுளுடனும் ஆற்றலுடனும் விளங்குவீர்கள் என்பது துணிவு. "To have a great thing on hand is a sure way to longevity."

தங்கள் தொண்டுகளும் புகழும் வாழ்க, ஒங்குக என் வாழ்த்துகின்றேன்.

சென்னை-92

இங்ஙனம்

8-2-78

அன்பன்

க. சோமசுந்தரம் செட்டியார்

ஸ்ரீசடாரிசேவக, பக்திப்பிரசார பிரவீண,

ஸ்ரீஹயக்ரீவ தாசன்

வ. கிருஷ்ணசுவாமி சர்மா

(Hon. Adviser, LIFCO, Madras-17)

அவர்கள் எழுதியது

ஸ்ரீராமஜயம்

தேவாதிதேவன் திகழ்கின்ற கச்சித்திருப்பதியின் இரண்டு ரிஷிகளின் திருவடிகளையும் மானஸிகமாகப் பலதரம் துதித்து எழுதுகிறேன்.

"மூவர் தமிழ்மாலை" தங்கட்கு நல்ல புகழும் ஆற்றலும் தரும். தவிர இதனால் த்வைத அத்வைத, விசிஷ்டாத்வைத மூவரும் ஒற்றுமையாகவும் இது ஒரு நல்ல சகுனமாகும்.

6-15 P. M.

நன்றி மறவா விதேயன்

4-1-78

க்ருஷ்ண சர்மா

சிவமயம்



மொழிக்கு மொழி தித்திக்கும் மூவர் தமிழ் மாலை—2

திருஞானசம்பந்தர் அருளியவை
(தொடர்ச்சி)

கோழி

பண் : தக்கராகம்]

[1-ம் திருமுறை

திருச்சிற்றம்பலம்

பூவார் கொன்றைப் புரிபுன் சடையீசா
காவா யெனநின் றேத்துங் காழியார்
மேவார் புரமுன் றட்டா ரவர்போலாம்
பாவா ரின்சொற் பயிலும் பரமரே.

1.

எந்தை யென்றங் கிமையோர் புகுந்தீண்டிக்
கந்த மாலை கொடுசேர் காழியார்
வெந்த நீற்றர் விமல ரவர்போலாம்
அந்தி நட்ட மாடும் அடிகளே.

2.

தேனை வென்ற மொழியா னொருபாகம்
காண மான்கைக் கொண்ட காழியார்
வான மோங்கு கோயி லவர்போலாம்
ஆன இன்ப மாடும் அடிகளே.

3.

மாணு வென்றிக் காலன் மடியவே
காணு மாணிக் களித்த காழியார்
நாணூர் வாளி தொட்டா ரவர்போலாம்
பேணூர் புரங்க ளட்ட பெருமானே.

4.

மாதே ஓத மெறிய வயற்செந்நெல்
காதே நிச்சங் கீனுங் காழியார்
வாடா மலரான் பங்க ரவர்போலாம்
எடார் புரமுன் றெரித்த இறைவரே.

5.

கொங்கு செருந்தி கொன்றை மலர்கூடக்
கங்கை புனைந்த சடையார் காழியார்
அங்க ணரவ மாட்டு மவர்போலாம்
செங்க ணரக்கர் புரத்தை எரித்தாரே.

6.

கொல்லை விடைமுன் பூதங் குனித்தாடும்
கல்ல வடத்தை உகப்பார் காழியார்
அல்ல விடத்து நடந்தா ரவர்போலாம்
பல்ல விடத்தும் பயிலும் பரமரே.

7.

எடுத்த அரக்கன் நெரிய விரலுன்றிக்
கடுத்து முரிய அடர்த்தார் காழியார்
எடுத்த பாடற் கிரங்கு மவர்போலாம்
பொடிக்கொள் நீறு பூசும் புனிதரே.

8.

ஆற்றல் உடைய அரியும் பிரமனும்
தோற்றங் காணு வென்றிக் காழியார்
ஏற்ற மேறங் கேறு மவர்போலாம்
கூற்ற மறுகக் குமைத்த குழகரே.

9.

பெருக்கப் பிதற்றுஞ் சமணர் சாக்கியர்
கரக்கு முரையை விட்டார் காழியார்
இருக்கின் மலிந்த இறைவர் அவர்போலாம்
அருப்பின் முலையாள் பங்கத் தையரே.

10.

காரார் வயல்குழ் காழிக் கோன்றனைச்
சீரார் ஞான சம்பந் தன்சொன்ன
பாரார் புகழ்ப் பரவ வல்லவர்
ஏரார் வானத் தினிதா இருப்பரே.

11.

திருச்சிற்றம்பலம்

சுவாமி: பிரமபுரீசுவரர்
தோளியப்பர்

தேவி: திருநினைநாயகி
பெரியநாயகி

பதிக வரலாறு :

சீகாழி பிரமதீர்த்தக்கரையில் ஞானப்பால் ஊட்டப் பெற்ற திருஞானசம்பந்தப்பிள்ளையார் மறுநாளே தமது திருத்தல யாத்திரையினைத் தொடங்கி திருக்கோலக்கா எழுந்தருளி இறைவனைப்பரடி செம்பொற்றாளமும் அதற்கு ஓசையும் அருளப் பெற்றார் என்பதைச் சென்ற தமிழ் மாலையில் கண்டோம். ஓசை கொடுத்தவர் அம்மையார் என்று திருக்கோலக்கா தலவரலாறு கூறுகிறது. அங்கு நின்று இறையருள் பெற்றுத் திரும்பவும் சீகாழி வந்து சேர்ந்த திருஞானசம்பந்தர் திருக்கோலக்காவில் 'மடையில் வாளை பாய' என்று

எடுத்துப் பாடிய அதே தக்கராகப் பண்ணில் அதே கட்டளை யில் அதே தாள இசை அமைப்பில் பாடியருளப் பெருவிருப் பம் கொண்டு 'பூவார் கொன்றை' என்ற திருப்பதிகத்தினை எடுத்தருளித் திருத்தோணியப்பரைப் பாடி மகிழ்ந்தார்.

திருப்பெருகு பெருங்கோயில் சூழவலங்
கொண்டருளித் திருமுன்னின்றே
அருட்பெருகு திருப்பதிகம் எட்டொரு
கட்டளையாக்கி அவற்றுள் ஒன்று
விருப்புறுபொன் திருத்தோணி வீற்றிருந்தார்
தமைப்பாட மேவு காதல்
பொருத்தமுற அருள் பெற்றுப் போற்றியெடுத்து
அருளினார் 'பூவார் கொன்றை'

என்ற பெரியபுராணத் திருப்பாடல் இச்செய்தியினைக் கூறு தல் காண்க.

பதிகப் பொழிப்புரை :

1. கொன்றைப் பூ நிறைந்த முறுக்கிய பொன்னிறமான சடையினை உடைய ஈசனே ! காப்பாயாக என்று அடியார்களால் துதிக்கப்படுகின்ற சீகாழி மேவும் இறைவனார் பகைமை கொண்டவர்களது மூன்று புரங்களையும் எரித்தவர். அவரே அடியார்களது பாடல்களில் இனிய சொல்லும் அதன் பொருளுமாய் நிறைந்து நிற்கும் பரமர் போலும்.

பொன்சடை என்பது புன்சடை என்று மருவிற்று என்று சித்தாந்தப் பேராசிரியர், சித்தாந்த சிரோமணி, சித்தாந்த ரத்நாகரம், மதுரகவி, முதுபெரும்புலவர் வித்துவான் திரு. முத்துசு. மாணிக்கவாசக முதலியார் அவர்கள் தமது திருத்தருமை ஆதீன வெளியீடு நான்காந் திருமுறை உரையில் கூறியுள்ளார்கள். புன்மை என்பதற்கு அற்பம் எனல் சிவாபராதம் என்றும், ஈண்டுப்புன்மை கொள்வோர் புல்லரே என்றும் அப்பெரியார் ஆணித்தரமாகக் கூறியுள்ளமை கவனத்திற்குரியது.

‘பாவார் இன்சொற்பயிலும் பரமர்’ என்பதின் கருத்தினை யே மஹாகவி காளிதாஸனும் தனது ரகுவம்ஸம் என்னும் காவியத்தின் முதல் சுலோகத்தில் கூறியுள்ளது காண்க:

வாகர்த்தாவி வ ஸம்ப்ருக்தௌ வாகர்த்தப் ப்ரதி
பத்தயே ।

ஐகத: பிதரௌ வந்தே பார்வதீ பரமேச்வ ரௌ ॥

சொல்லும் அதன் பொருளும் போல என்றும் பிரியாது இணைந்திருக்கும் ஐகன்மாதாவும் ஐகத்பிதாவுமான பார்வதீ பரமேச்வரர்களை சொல்லிலும் பொருளிலும் நல்ல மேன்மை பெறும் பொருட்டு வணங்குகிறேன் என்பது மேற்படி சுலோகத்தின் பொருள்.

2. எமது தந்தையே என்று தேவர்கள் அனைவரும் துதித்து மாலையும் சாந்துங்கொண்டு வழிபடும் சீகாழிப் பெருமான் வெந்த சாம்பலைப் பூசும் விமலர், அவரே சந்தியாகாலத்தில் தாண்டவம் செய்யும் பரமர் போலும்.

சாந்து என்பது வழிபாட்டிற்குரிய இதர பொருள்களான சந்தனம், விபூதி முதலியவற்றைக் குறிக்கும். சந்தியாகாலம் என்பது சூரியன் மறையுங்காலத்துக்கு மூன்று நாழிகை அதாவது 72 நிமிடங்கள் முந்திய காலம் தொடங்கி நஷைத்திரம்தோன்றும் காலம் உள்ளவரையில் உள்ள நேரம். இக்காலத்தில் சிவபெருமான் ஆடும் தாண்டவத்தை பிரம்ம விஷ்ணு உள்பட முப்பத்து முக்கோடி தேவர்களும் மற்றும் கணங்களும் வழிபட்டுப் பேறுபெறுகின்றனர். மற்றும் ஸ்ரஸ்வதி வீணை வாசிக்கிறார், இந்திரன் புல்லாங்குழல் வாசிக்கிறார், பிரம்மதேவன் தாளம் போடுகிறார், லக்ஷ்மி தேவிபானவள் வாய்ப்பாட்டு பாடுகிறார், விஷ்ணுவானவர் மிருதங்கம் வாசிக்கிறார். இப்படி எல்லாத் தேவர்களும் ப்ரதோஷ நடனத்தில் சேவை செய்கின்றனர்.

3. தேனின் இனிமையையும் வென்ற இன்மொழியாளான உமா தேவியாரை ஒரு பாகம் வைத்து மானினைக் கரத்தில் தாங்கிய சீகாழிப் பெருமான் வானமோங்கும் கோயிலுக் கொண்டவர். அவரே முழுமையாய் நிறைந்த ஆனந்தத் தோடும் ஆடுகின்ற இறைவர் போலும்.

4. பெருமையில்லாத வெற்றியினைக் கொண்ட இயமன் மடியுமாறு செய்து, பெருமானைத்தவிர வேறென்றையும் காணாத பிரமசாரியாகிய மார்க்கண்டருக்கு வரமளித்து அருள் புரிந்த சீகாழிப் பெருமான் ஒரு அம்பினைத்தொட்டு பகை வரது புரங்களை எரித்தவர் அவரே போலும்.

நாணூர் வாளி என்பது அந்த அம்பும் மிகையான காணம் பற்றி. 'ஓரம்பே முப்புரம் உந்தீபற, ஒன்றும் பெருமிகை யென்றுந்தீ பற' என்ற திருவாசகம் இங்கு கவனித்தற்குரியது.

5. கடற்கரைப்பக்கங்களில் வெள்ளத்தால் எறியப்பட்ட சங்கங்கள் வயல் செந்நெல் காட்டில் ஏறி முத்துக்களை ஈனும் சீகாழியில் கோயில் கொண்ட பெருமான் என்றும் வாடாத தெய்வமலர் சூடிய பெருமாட்டியை ஒரு பங்கில் உடையவர். அவரே புரங்கள் மூன்றையும் எரித்த பிரான் ஆவர். ஏடார் புரம் என்பது சிவாபராதமாகிய குற்றம் நிறைந்த முப்புரம் என்று பொருள் படும்.

6. கொங்கு, செருந்தி. கொன்றை முதலிய மலர்களுடன் கூடக் கங்கையாளையும் வைத்த சடையினை உடைய சீகாழிப் பெருமானார் தமது அவயவங்களில் அழகிய கண்களையுடைய பாம்புகளை அணிந்து ஆட்டுபவர். சிவந்த கண்களையுடைய அரக்கரின் புரமூன்றையும் எரித்த பெருமான் அவரே போலும்.

7. கொல்லை எனப்படுகிற முல்லை நிலத்துக் கடவுளாகிய திருமால் இடப வடிவமெடுத்து நிற்க அதன்முன் சூதங்கள் வளைந்து ஆடும் கல்லவடம் என்ற ஒருவகைப்

பறையினை விரும்புபவர் சீகாழிப் பெருமானார். அவர் செல்லுதற்குரியதல்லாத இடத்தும் பலவிடங்களிலும் பயிலுபவர் போலும். அல்லவிடத்து என்பது பிறர் செல்லுதற்கு அல்லாத இடமாகிய சுடுகாடு போன்ற இடங்கள். அங்கெல்லாம் இறைவர் செல்வது அவர் எல்லாவிடத்துக்கும் இறைவர் என்பது பற்றி.

8. திருக்கயிலாய மலையினைப் பெயர்த்தெடுக்க முயன்ற அரக்கனாகிய இராவணன் முரியும்படி விரவினை ஊன்றிக் கோபித்து அவனை நெருக்கிய பெருமானார் சீகாழிக் கோயில் கொண்டவர். அவரே அந்த இராவணன் தன் பிழை உணர்ந்து சாமகானம் பாடி இறைவனைத் துதித்த பொழுது அதற்கு இரங்கி அருள்புரிந்த நிறுபூசிய பரமர் போலும்.

9. மிக்க ஆற்றலுடையவராகிய திருமாலும், பிரமதேவனும் காண முடியாத தோற்றத்தினை உடைய வெற்றியாளர் சீகாழியில் மேவியிருக்கும் பெருமான் ஆவர். கூற்றினைக் குமைத்த குழகனும் அவரே மிக உயர்ந்த விடையேறும் பெருமானும் போலாம். குழகன்—என்றும் இளமையுடையவன்.

ஆற்றலுடைய அரி என்றது தனது ஆற்றலினால் இறைவனைக் காணப் புகுந்து தோல்வியுற்றமை பற்றி. எனவே ஆற்றல் பயன்படாது பின்னர் அன்பினால் துதித்து இறைவனைக் காணப் பெற்றார் என்பது கருத்து.

10. மிக அதிகமாகப் பிதற்றுகின்ற (சாரமற்ற சொற்களைப் பேசுகின்ற) சமணர், புத்தர் ஆகியோரது வஞ்சகமான வார்த்தைகளை விட்டவர்களது சீகாழியில் வீற்றிருக்கும் பெருமானார் அரும்பு போன்ற கொங்கைகளையுடைய உமா தேவியைப் பாகத்துடைய தலைவர். அவரே இருக்கு வேதம் முழுவதும் நிறைந்த பரம்பொருள் ஆவர் போலும். இருக்கு

என்பது வேதப் பொதுமையைக் குறித்து நான்கு வேதங்களிலும் பரம்பொருளாய் நிறைந்தவர் என்றும் பொருள் படும்.

11. வயல்கள் சூழ்ந்த சீகாழியிலே கோயில் கொண்ட சிவபிரான்தன்னைச் சிறப்பு மிகுந்த திருஞானசம்பந்தன் சொன்ன திருப்பாடல்களை உலகோர் புகழும்படி துதிக்க வல்லவர்கள் அழகு மிகுந்த வாழலகத்தில் இனிதாக வீற்றிருப்பார்கள். அதாவது திருஞானசம்பந்தர் பாடல்களைக் கொண்டு இறைவனைத் துதிக்கவல்லவர்கள் வான் உலகு சென்று இன்பங்களை அனுபவிப்பர் என்பது கருத்து.

—சிவம்—

திருஞானசம்பந்தர் புராணசாரம்

(உமாபதி சிவாசாரியர் இயற்றிய திருத்தொண்டர் புராணசாரத்தில் உள்ளவை)

காழி நகர்ச் சிவபாத விதயர் தந்த கவுணியர் கோள்
அமுதுமையாள் கருதி யூட்டும்
ஏழிசையின் அமுதுண்டு தாளம் வாங்கி இலங்கியறித்
தலச்சிவிகை இசைய ஏறி
வாழும்முய லகனகற்றிப் பந்தர் ஏய்ந்து வளர்விழிபெற்
றரனின்விடம் மருகல் தீர்த்து
வீழிநகர்க் காசெய்தி மறைக்கதவம் பிணித்து மீனவன்மே
னியின் வெப்பு விடுவித் தாரே

1

ஆரெரியிட் டெடுத்த ஏ டவைமுள் னேற்றி ஆற்றிலிடும்
ஏடெதீர்போய் அணைய ஏற்றி
ஓரமணர் ஒழியாமே கழுவி லேற்றி ஒதுதிருப்
பதிகத்தால் ஓடம் ஏற்றிக்
காருதவும் இடிபுத்தன் தலையில் ஏற்றிக் காயாத
பனையின்முது கனிகள் ஏற்றி
ஈரமிலா அங்கம்உயிர் எய்த ஏற்றி இலங்குபெரு
மனத்தரனை எய்தி னாரே

2

கட
சிவமயம்

திருநனிபள்ளி

பண்-பியந்தைக்காந்தாரம்.]

[2-ம் திருமுறை

திருச்சிற்றம்பலம்

காரைகள் கூகைமுல்லை களவாகை ஈகை
படர்தொடரி கள்ளி கவினிச்
சூரைகள் பம்மிவிம்மு சுடுகா டமர்ந்த
சிவன்மேய சோலை நகர்தான்
தேரைக ளாரைசாய மிதிகொள்ள வாளை
குதிகொள்ள வள்ளை துவள
நாரைக ளாரல்வாரி வயன்மேதி வைகும்
நனிபள்ளி போலும் நமர்காள்.

1

சடையிடை புக்கொடுங்கி உளதங்கு வெள்ளம்
வளர்திங்கள் கண்ணி அயலே
இடையிடை வைத்ததொக்கு மலர்தொத்து மாலை
இறைவன் இடங்கொள் பதிதான்
மடையிடை வாளைபாய முகிழ்வாய் நெரிந்து
மணநாறு நீலம் மலரும்
நடையுடை அன்னம்வைகு புனலம் படப்பை
நனிபள்ளி போலும் நமர்காள்.

2

பெறுமலர் கொண்டுதொண்டர் வழிபாடு செய்யல்
ஒழிபா டிலாத பெருமான்
கறுமலர் கண்டமாக விடமுண்ட காளை
இடமாய காதல் நகர்தான்

வெறுமலர் தொட்டுவிட்ட விசைபோன கொம்பின்
 விடுபோ தலர்ந்த விரைகூழ்
 நறுமல ரல்லிபுல்லி ஒலிவண் றறங்கு
 நனிபள்ளி போலும் நமர்காள்.

3

குளிர்தரு கங்கைதங்கு சடைமா டிலங்கு
 தலைமா லையோடு குலவி
 ஒளிர்தரு திங்கள்குடி உமைபாக மாக
 உடையான் உகந்த நகர்தான்
 குளிர்தரு கொம்மலோடு குயில்பாடல் கேட்ட
 பெடைவண்டு தானும் முரல
 நளிர்தரு சோலைமலை நரைகுருகு வைகு
 நனிபள்ளி போலும் நமர்காள்.

4

தோடொரு காதனாகி ஒருகா திலங்கு
 சுரிசங்கு நின்று புரளக்
 காடிட மாகநின்று கனலாடும் எந்தை
 இடமாய காதல் நகர்தான்
 வீடுடன் எய்துவார்கள் விதியென்று சென்று
 வெறிநீர் தெளிப்ப விரலால்
 நாடுட னாடுசெம்மை யொலிவெள்ள மாரு
 நனிபள்ளி போலும் நமர்காள்.

5

மேகமொ டோடுதிங்கள் மலரா அணிந்து
 மலையான் மடந்தை மணிபொன்
 ஆகமொர் பாகமாக அனலாடும் எந்தை
 பெருமான் அமர்ந்த நகர்தான்
 ஊகமொ டாடுமந்தி உகளுஞ் சிலம்ப
 அகிலுந்தி ஒண்பொன் இடறி

நாகமொ டாரம்வாரு புனல்வந் தலைக்கும்
நனிபள்ளி போலும் நமர்காள்.

6

தகைமலி தண்டுசூலம் அனலுமிழ் நாகம்
கொடுகொட்டி வீணை முரல
வகைமலி வன்னிகொன்றை மதமத்தம் வைத்த
பெருமான் உகந்த நகர்தான்
புகைமலி கந்தமாலை புனைவார்கள் பூசல்
பணிவார்கள் பாடல் பெருகி
நகைமலி முத்திலங்கு மணல்கூழ் கிடக்கை
நனிபள்ளி போலும் நமர்காள்.

7

வலமிகு வாளன்வேலன் வளைவா ளெயிற்று
மதியா அரக்கன் வலியோடு
உலமிகு தோள்கள் ஒல்க விரலாலடர்த்த
பெருமான் உகந்த நகர்தான்
நிலமிகு கீழுமேலும் நிகராது மில்லை
யெனநின்ற நீதி அதனை
நலமிகு தொண்டர்நாளும் அடிபரவல் செய்யும்
நனிபள்ளி போலும் நமர்காள்.

8

நிறஉரு ஒன்றுதோன்றி யெரியொன்றி நின்ற
தொருநீர்மை சீர்மை நினையார்
அறவுறு வேதநாவன் அயனோடு மாலும்
அறியாத அண்ணல் நகர்தான்
புறவிரி முல்லைமௌவல் குளிர்பிண்டி புன்னை
புனைகொன்றை துன்று பொதுளி
நறவிரி போதுதாது புதுவாசம் நாரும்
நனிபள்ளி போலும் நமர்காள்.

9

அனமிகு செல்குசோறு கொணர்கென்று கையில்
 இடவுண்டு பட்ட அமணும்
 மனமிகு கஞ்சிமண்டை அதிலுண்டு தொண்டர்
 குணமின்றி நின்ற வடிவும்
 வினைமிகு வேதநான்கும் விரிவித்த நாவின
 விடையா னுகந்த நகர்தான்
 நனமிகு தொண்டர்நாளும் அடிபரவல் செய்யும்
 நனிபள்ளி போலும் நமர்காள்.

10

கடல்வரை ஓதம்மல்கு கழிகாளல் பானல்
 கமழ்காழி யென்று கருதப்
 படுபொரு ளாறுநாலும் உளதாக வைத்த
 பதியான ஞான முனிவன்
 இடுபறை யொன்றஅத்தர் பியன்மேல் இருந்து
 இனிசையா லுரைத்த பனுவல்
 நடுவிரு ளாடுமெந்தை நனிபள்ளியுள்க
 வினைகெடுதல் ஆணை நமதே.

11

திருச்சிற்றம்பலம்

சுவாமி: நற்றுணையப்பர்;

தேவி; மலைபான்மடந்தை.

பதிகவரலாறு :

"பூவார் கொன்றை" என்ற திருப்பதிகத்தினைப் பாடி இறைவனை மிக்க ஆர்வத்துடன் வணங்கிச் சென்று சீகாழிப் பதியிலுள்ளோர் தமது வாழ்வின் பயனையடைய வேண்டித் தமது இளங்குழவிபாகிய அழகிய காட்சியைக் கொடுத்து சீகாழிப்பதியில் திருஞானசம்பந்தர் எழுந்தருளியிருந்தனர். அந்நிலையில் அவரது தாயார் பகவதியம்மையாரது பிறந்த ஊராகிய திருநனிபள்ளி என்னும் தலத்து அந்தணர்கள்

மிக்க மகிழ்ச்சியுடன் மங்கல வாத்தியங்களுடன் வேதங்களை யும் ஒதிக் கொண்டு சீகாழி வந்து திருஞானசம்பந்தரின் திரு வடிகளில் வீழ்ந்து வணங்கினர். மற்றும் பக்கத்துத் தலங்களி லேயுள்ள தொண்டர்களும் கூடி வணங்கிப் பூலோக சிவ லோகம் எனச்சீகாழிப்பதிசிறந்து விளங்கியது. அக்காலத்தில் திருநனிபள்ளி மறையவர்கள் எங்கள் பதிக்கும் எழுந் தருளி இறைவனைப் பாடிக் கும்பிட வேண்டும் எனப்பெரிதும் வேண்டினர். அதற்கு இணங்கிப் பிள்ளையாரும் திருத்தோணி புரத்துப் பெருமானிடம் வணங்கி விடை பெற்றுக்கொண்டு திருநனிபள்ளியையும் மற்றும் பிற பதிகளையும் கும்பிட நினைந்து எழுந்தார். இது திருஞானசம்பந்தப் பிள்ளையாரது இரண்டாவது தலயாத்திரையாகும். திருஞானசம்பந்தர் தமது தாமரையொத்த பாதங்களால் நடந்து செல்வதைப் பொருத தந்தையாராகிய சிவபாதவிருதயர் அவரைத் தமது தோளின் மீது தரித்து நடந்து செல்லத் தாம் சிவபெருமான் திருவடிகளைத் தமது முடியின் மீது கொண்ட சிந்தையினை உடையவராய்ப் போந்தருளினர். திருநனிபள்ளியினைச்சாரும் போது தந்தையின் தோள் மீதிருந்தபடியே “வான் அணையும் மலர்ச்சோலை தோன்றுவது எப்பதி” எனவினவ அதுவே திரு நனிபள்ளி எனத்தாதையார் கூறக்கேட்டு “காரைகள் கூகை மூல்லை” என ஆரம்பித்துத் திருக்கடைக்காப்பு தன்னில் “நாரியோர் பாகம் வைகும் நனிபள்ளி உள்குவார் தம் பேரிடர் கெடுதற்கு ஆணை நமது” என்னும் பெருமையினை வைத்துப் பாடியருளினார். பின்னர் கோயிலையடைந்துப் பெருமானை வணங்கினர் என்பதாம்.

பதிகச் சிறப்பு :

இத்திருப்பதிகம் பாடியாயிருந்த திருநனிபள்ளியை நெய்தலாக்கிப் பின்னர் அதனையே கானமும் மருதமுமாக்கிய பதிகம் என்று பலவிடத்து இதன் பெருமையை நம்பியாண் டார் நம்பிகள் போற்றி உள்ளனர். மருதம்—வயலும் வயல் குழந்த இடம். அதாவது பாலைவனமாக இருந்த பிரதேசம்

திருஞானசம்பந்தரின் இப்பதிகச் சிறப்பால் வயலும் வயல் குற்றத் தெழிப்பான பிரதேசமாக மாறியது. “பாலை நெய்தல் பாடியதும்” என்று தொடங்கும் திருக்களிற்றுப்படியார் பாடலிலும் இந்த உண்மையைச் செப்பியிருத்தல் காண்க. (பாடல் முதல் மாலையில் உரையாசிரியர் முன்னுரையில் கொடுக்கப்பட்டுள்ளது).

பதிகப் பொழிப்புரை :

1. (சூழ இருக்கும் அடியாரை விளித்து) நம்மைச் சேர்ந்தவர்களே ! கேளுங்கள், காரைமரங்கள், கூகைகள், முல்லை, களாச்செடிகள், ஈகைச்செடி, முட்செடிகள், கவினி, சூரை முதலிய தாவரங்கள் மிக்ஞ்சு செறிந்த சுடுகாடு தன்னில் அமர்ந்த சிவபெருமான்விரும்பி எழுந்தருளியிருக்கும் சோலைகள் றிறைந்த நகர், தேரைகள் குளத்தினிற் படர்ந்த ஆரை மிது சாய, வாளை மீன்கள் குதிக்க, வள்ளிகள் துவள நாரைகள் ஆரல் மீன்களை வாரியெடுத்து வயல்களில் எருமைகளின் முதுகில் உண்ணும் பொருட்டு வைக்கும் நலிபள்ளி என்னும் தலம் போலும். (போலும் என்பது ஈண்டு தேற்றப் பொருளைக் குறிக்கும்)

காரை முதலிய தாவரங்கள் சுடுகாட்டில் மிக்க வளரு பவையாகும். வள்ளி என்பது நீரினில் வளரும் ஒருவகைக் கொடி. ஆரை என்பது குளத்தில் படரும் ஒருவகைத்தாவரம். ஆரல் என்பது நாரைகளுக்கு உணவாகும் ஒருவகை மீன்கள். கூகைகள் என்பது கோட்டான்களைக் குறிக்கும்.

2. நம்மவர்களே ! சடையின் இடையே புகுந்து ஒடுங்கி அங்கே தங்கி உள்ள கங்கையினையும், திங்கட்பிறையினையும், பக்கத்தில் இடையிடையே வைத்த மலர் மாலையையும் உடைய இறைவன் தனக்கு இடமாகக் கொண்ட பதி மடைகளின் இடையே வாளை மீன்கள் பாய முகிழ்ந்து இருக்கும் வாய்கள் மலர்ந்து மணம் வீசும் நீலமலரும், சிறந்த நடையினையுடைய அன்னமும் வசிக்கும் நீர்ப்பரப்புகளையுடைய

நனிபள்ளி போலும். (அதாவது நனிபள்ளி ஆகும்) அன்னத்தின் நடையழகு மகளிர் நடைக்கு உவமித்துச் சொல்லும் சிறப்புடையதாகவின் அதன் நடையைச் சிறப்பித்து 'நடையுடை அள்ளம்' என்றார்.

3. தொண்டர்கள் தாம் பெறக்கூடிய மலர்களைக் கொண்டு வழிபாடு செய்தல் ஒழிவில்லாத பெருமான், (அதாவது எப்போதும் ஒழிதல் இன்றித் தொண்டர்கள் வழிபாடு செய்த வண்ணம் இருக்கின்றனர் என்பது கருத்து) கண்டத்தில் கறுத்த மலர் போன்று விளங்க விஷத்தினை உண்டாசிறந்த பெருமான், அவனுக்கு இடமாக அன்பு கொண்டு தங்கிய நகர், முன்னரே மலர்ந்து அதனால் மணம் நீங்கிய வெறு மலர்களை வண்டுகள் தொட்டுத் தங்கியதால் தாழ்ந்து பின் அவை நீங்கியதால் வேகமாக உயர எழுந்த மலர்க்கொம்புகளில், அவ்வண்டுகளால் தொடப்படாது விட்டுப் போன போதுகள் மலர்ந்தமையால் மணம் பரவ, அம்மணத்தினால் ஈர்க்கப்பட்டு அம்மலர்களின் இதழ்களைப்புல்லி வண்டுகள் தேனினை உண்டு ஒலி அடங்கி இன்பத்தில் உறங்கும் திருநனிபள்ளி போலும், நமர்காள்.

4. குளிர்ச்சி மிக்க கங்கை தங்கியிருக்கிற சடையின் ஒரு பக்கத்தில் விளங்கும் தலை மாலையோடு பொருந்தி ஒளி தரும் சந்திரனையும் சூடி, உமையை ஒரு பாகமாக உடைய இறைவன் மிகவும் மகிழ்ந்த தலம், குளிர்ச்சியைத் தரும் மகளிரது கும்மிப்பாடல்களின் ஒலியோடு குயிலின் பாடலையும் கேட்ட பெண் வண்டானது தானும் ஒலி செய்ய நிழல் தரும் சோலையில் மாலைக் காலத்து வெண்ணிறமுள்ள குருகுகள் வசிக்கும் திருநனிபள்ளி போலும், நமர்காள். குருகுகள் என்பது நீர் வாழ் பறவைகள்.

5. ஒரு காதில் தோடும் ஒரு காதில் சங்கக் குழையும் உடையவனாகி, சுடுகாட்டினை இடமாகக் கொண்டு தீயுடன் ஆடும் எமது தந்தைபிரானுக்கு இடமாகிய காதல் நகர்,

மோட்சப் பேற்றினையடையச் சரணடையும் வைதிகர்கள் தமது கைவிரல்களால் நூல்களில் விதித்த முறையே நீரினைத் தெளிப்ப, நாட்டினர் யாவரும் நீராடுகின்ற செம்மை ஒளிமிக்க நீர் வெள்ளம் நிறைந்த திருநனிபள்ளி போலும், நம்ம கால்.

வெறிநீர் என்பது அர்க்யம் கொடுப்பதற்காக அமைந்த மலர்கள் சேர்ந்து அதனால் மணம்உண்டாகப் பெற்ற நீர். கைவிரலால் நீர் விதி முறை தெளித்தல் என்பது வைதிகச் சைவர்கள் உரிய மந்திரம் பாவனைகளுடன் 'அர்க்கியம்' விடுதல் என்னும் கிரியையாகும். பூஜையின் முடிவில் 'இதமர்க்கியம், இதமர்க்கியம் இதமர்க்கியம்' என்று இறைவனை முன்னிலைப் படுத்தி கைவிரல்களின் நுனியால் ஜலத்தைக் கீழே விடுதல் மரபு. இதில் நீருடன் பாஸ்யும் கலந்து கொள்ளுதலும் உண்டு.

'நாடுநாடு.....வெள்ளமாகும்' என்பதற்கு விரலால் விதி முறையாக அடியவர்கள் தெளிக்கும் நீர் ஒளியுடன் வெள்ளம் போலப் பெருகும் நனிபள்ளி எனக்கொள்ளுதலும் பொருத்தும்.

6. மேகத்தோடு ஓடுகின்ற சந்திரனை மலராகத் தலையில் அணிந்து தனது பொன்மேனியில் மலையரசன் மகளான உமையம்மையாரை ஒருபாகமாகக் கொண்டு கையில் அனலேந்திக் கூத்தாடுபவனாகிய எமது தந்தையாகிய சிவபெருமான் விரும்பி அமர்ந்த நகர், ஆண் குரங்குகளுடன் விளையாடுகின்ற பெண் குரங்குகள் குதித்துப்பாயும் மலையினின்றும் அகிற் கட்டை, பொன், நாகமரம், சந்தனமரம் இவைகளை இடறிக் கொண்டு- கொழித்து வெள்ளமாகப் பெருகும் நீர் வந்து மோதுந் திருநனிபள்ளி போலும், நம்ம வர்களே கேளுங்கள் என்றவாறு.

7. தண்டு, சூலம், நாகவடிவுடைய படை இவைகளுடன் வீணை ஒளியுடன் கொடுகொட்டி என்னும் வாத்தியத்தினையுடையவனாய் வன்னி, கொன்றை, ஊமத்தம்பூ

இவைகளைச் சிரத்தில் வைத்த சிவபெருமான் விரும்பிய ஊர் தான், தூபம் காட்டி மணம் மிக்க மாலைகள் இவைகளை அணிவிப்பார்களாகிய அடியவர்கள், மிக்க ஒலியுடன் பணிவார்கள் இவர்களது பாடல் ஒலி பெருகியதும், வெண்மை ஒலி மிக்க முத்துக்கள் நிரம்பிய மணல் குழந்த பிறதேசமாகிய திருநனிபள்ளி போலும் நமர்காள் என்று அடியவர்களை விளித்துக் கூறியவாறு.

அனலுமிழு நாகம் என்பதற்கு மற்றைய ஆயுதங்களுடன் இனம் பற்றி ஓர் ஆயுதமாகவே பொருள் கொள்ளப்பட்டது. அனல் போலும் விஷத்தினைக் கக்கும் பாம்பினையுடையவன் என்றும் கொள்ளலாம்.

8. மிகுந்த வலிமை கொண்டவனும், வாள் வேல் முதலிய ஆயுதங்களையுடையவனும், வளைந்த வாள் போன்ற பற்களையுடையவனும், பிறரை மதியாதவனுமாகிய அரக்கனாகிய இராவணனது வலிமையோடு, திரண்ட கல் போன்ற தோள்களும் நெறியும்படி தமது திருக்கால் விரலினால் அடர்த்த சிவபிரான் மகிழ்வுடன் அமர்ந்த ஊர் கிழ் மேல் ஆகிய பதினான்கு உலகங்களிலும் தனக்கு நிகர் யாது மில்லை என்ற நியதியினை அறிந்து நலம் மிகு தொண்டர்கள் நாளும் அடிதொழுது துதித்தலைச் செய்யும் திருநனிபள்ளி போலும், நமர்காள்.

9. மிக்க நிறத்துடன் எரி ஒன்று சேர்ந்து நின்றது போன்ற தன்மையில் தமக்கு முன் தோன்றிய தன்மையை நினையாது, அறங்களைத் தன்னுள்ளே கொண்ட வேதங்களை ஒதும் நாவினனாகிய பிரமதேவனும் திருமாலும் அறியாத வண்ணம் அழலுருவாகிய பெருமானது நகர்தான், கானகத்தில் மலரும் முல்லை, கொன்றை, மௌவல், பிண்டி, புன்னை, பொதுளி போன்ற மலர்கள் மலருதலால் உண்டாகும் புதிய மணம் வீசும் சிறப்பு மிக்க திருநனிபள்ளி போலும், நமர்காள்.

10. சோற்றினைக் கொணர்க எனக்கூறி அதனைக் கையில் உண்பவர்கள் சமணர்கள். கஞ்சியினை மண்டை என்றும் பாத்திரத்தில் ஏந்தி உண்பவர்கள் புத்தர்கள். இவர்கள் தொண்டர்களின் குணம் இல்லாத வடிவுடையவர்கள். (ஆகையால் இவர்களைச் சாரேல் என்பது குறிப்பு). நமது பெருமானே வேதங்கள் நான்கினையும் உலகிற்கு அருளிச் செய்தபிரான். அறமே உருவான விடை (எருது)யின் மேல் அமர்ந்தபிரான். அவன் விரும்பி எழுந்தருளிய நகர் தான் மிக்க மனத் தெளிவு பெற்ற தொண்டர்கள் நாள்தோறும் திருவடிகளைத் துதித்தல் செய்கின்ற திருநனிபள்ளி போலும், நமக்காள்.

மண்டை என்பது புத்தர்கள் உண்கலமாகக் கொள்ளும் ஒரு பாத்திரம். பனை மட்டையால் ஆகியது என்பர். நனவு அதாவது தெளிவுடன் விழித்து இருக்கும் தன்மை. வட மொழியில் 'ஜாக்ரத்' அவஸ்தை என்பர். நனவு 'நன' என்று குறுகி வந்தது.

11. கடல் ஓதம் மிக்கதும், கழிகளும், கானமும், சோலைகளும் மிக்கதுமான சீகாழிப்பதியாகிய ஆறு அங்கங்களும் நான்கு வேதங்களும் அமைத்த பெருமானுடைய பதியில் அவதரித்த ஞானமுனிவனாகிய திருஞானசம்பந்தன் தந்தையின் திருத்தோள்மிசை அமர்ந்து பறை சாற்றி ஏழிசையால் உரைத்த பாமாலையினால் நள்ளிருளில் நடட்டாமாம் எந்தை பெருமானுடைய திருநனிபள்ளியினை மனதிலே தியானிப்பவர்களது வினைகள், அவற்றால்வரும் பேரிடர்கள், கெடுதற்கு ஆணை நமதே. இவ்வாறு ஆணையிட்டுப் பாடவல்லவர் திருஞானசம்பந்தர் ஒருவரே என்பதை “ஆணை நம தென்னவல்லான்” என்று நம்பியாண்டார் நம்பிகள் தமது ஆளுடைய பிள்ளையார் திருத்தொகையில் பாடிப் பரவியுள்ளார்கள்.

சிவமயம்

திருத்தலைச்சங்காடு

பண்-காந்தாரம்.]

[2-ம் திருமுறை

திருச்சிற்றம்பலம்

நலச்சங்க வெண்குழையுந் தோடும்பெய்தோர்
நால்வேதம்
சொலச்சங்கை யில்லாதீர் சுடுகாடல்லாற் கருதாதீர்
குலைச்செங்காய்ப் பைங்கமுகின் குளிக்கொள்சோலைக்
குயிலாலும்
தலைச்சங்கைக் கோயிலே கோயிலாகத் தாழ்ந்தீரே. 1

துணிமல்கு கோவணமுந் தோலுங்காட்டித்
தொண்டாண்டார்
மணிமல்கு கண்டத்தீர் அண்டர்க்கெல்லாம்
மாண்பானீர்
பிணிமல்கு நூல்மார்பர் பெரியோர்வாழும்
தலைச்சங்கை
அணிமல்கு கோயிலே கோயிலாக அமர்ந்தீரே. 2

சீர்கொண்ட பாடலீர் செங்கண்வெள்ளே றூர்தியீர்
நீர்கொண்டும் பூக்கொண்டு நீங்காத்தொண்டர்
நின்றேத்தத்
தார்கொண்ட நூல்மார்பர் தக்கோர்வாழும் தலைச்-
சங்கை
ஏர்கொண்ட கோயிலே கோயிலாக இருந்தீரே. 3

வேடஞ்சூழ் கொள்கையீர் வேண்டிநீண்ட
வெண்டிங்கள்
ஓடஞ்சூழ் கங்கையும் உச்சிவைத்தீர் தலைச்சங்கைக்

கூடஞ்சூழ் மண்டபமுங் குலாயவாசற் கொடித்
தோன்றும்
மாடஞ்சூழ் கோயிலே கோயிலாக மகிழ்ந்தீரே. 4

சூலஞ்சேர் கையினீர் சுண்ணவெண்ணீ றூடலீர்
நீலஞ்சேர் கண்டத்தீர் நீண்டசடைமேல் நீரேற்றீர்
ஆலஞ்சேர் தண்கானல் அன்னமன்னுந் தலைச்சங்கைக்
கோலஞ்சேர் கோயிலே கோயிலாகக் கொண்டீரே. 5

நிலநீரொ டாகாசம் அனல்காலாகி நின்றைந்து
புலநீர்மை புறங்கண்டார் பொக்கஞ்செய்யார்
போற்றோவார்
சலநீத ரல்லாதார் தக்கோர்வாழுந் தலைச்சங்கை
நலநீர கோயிலே கோயிலாக நயந்தீரே. 6

அடிபுல்கு பைங்கழல்கள் ஆர்ப்பப்பேர்ந்தோர்
அனலேந்திக்
கொடிபுல்கு மென்சாயல் உமையோர் பாகங்கூடினீர்
பொடிபுல்கு நூல்மார்பர் புரிநூலாளர் தலைச்சங்கைக்
கடிபுல்கு கோயிலே கோயிலாகக் கலந்தீரே. 7

திரையார்ந்த மாகடல்கூழ் தென்னிலங்கைக் கோமானை
வரையார்ந்த தோளடர விரலாலுள்ளும் மாண்பினீர்
அரையார்ந்த மேகலையீர் அந்தணுள் தலைச்சங்கை
நிரையார்ந்த கோயிலே கோயிலாக நினைந்தீரே. 8

பாயோங்கு பாம்பனைமே லானும்பைந்தா மரையானும்
போயோங்கிக் காண்கிலார் புறம்நின்றோரார்
போற்றோவார்

தீயோங்கு மறையாளர் திகழுஞ்செல்வத்
தலைச்சங்கைச்
சேயோங்கு கோயிலே கோயிலாகச் சேர்ந்தீரே. 9

அலையாரும் புனல்துறந்த அமணர்குண்டர் சாக்கீயர்
தொலையாதங் கலர்தூற்றத் தோற்றங்காட்டி
ஆட்கொண்டார்
தலையான நால்வேதந் தரித்தார் வாழந் தலைச்சங்கை
நிலையார்ந்த கோயிலே கோயிலாக நின்றீரே. 10

நளிரும் புனற்காழி நல்லஞான சம்பந்தன்
குளிருந் தலைச்சங்கை ஓங்குகோயில் மேயாளை
ஒளிரும் பிறையாளை உரைத்தபாடல் இவைவல்லார்
மிளிருந் திரைசூழ்ந்த வையத்தார்க்கு மேலாரே. 11

திருச்சிற்றம்பலம்

சுவாமி: சங்கருணாதேகவர் தேவி: செளந்தரநாயகி

பதிக வரலாறு :

திருநனிபள்ளிப் பெருமானை வணங்கி அப்பதியில்
மறையவர்கள் போற்றப் பிள்ளையார் அங்கு எழுந்தருளி
யிருந்த பொழுது தவத்தொண்டர்களும் திருத்தலைச்சங்காடு
என்னும் தலத்தில் வாழும் அந்தணர்களும் அங்கு வந்து
உலகெலாம் உய்ய அம்பிகை அளித்த ஞானப்பாலை உண்ட
பிள்ளையாரை அடிபணிந்து போற்றித் தங்கள் பதிக்கு எழுந்
தருள வேண்டும் என்று வேண்டிக்கொண்டனர். எங்கும்
நடைப் பந்தர்கள் இட்டு, கழுகு வாழை முதலிய மரங்களை
நாட்டி மலர் மாலைகள் கட்டி அலங்கரித்து நிறை குடங்களைத்
தாங்கிப் பிள்ளையாரை வரவேற்றனர். வேதியர்கள் மறை
முழக்கஞ் செய்யப் பிள்ளையார் பெரு மகிழ்ச்சியுடன் பெருந்
திருமாடக் கோயிலையடைந்து, வேத விழுப்பொருளான சிவ
பிரானை வணங்கி அக்கோயில் வலம்புரிச்சங்கின் வடிவமாக

அமைத்திருக்கும் பெற்றியினைத் திருப்பதிகத்தில் சிறப்பித் தருளிச் செய்தார். இந்தச் செய்தியினைக் கூறும் பெரிய புராணச் செய்யுளைக் கீழே காண்க.

திருமறை யோர்கள் சூழ்ந்து சிந்தையின்
மகிழ்ச்சி பொங்கப்
பெருமறை ஓசை மல்கப் பெருந்திருக்
கோயில் எய்தி
அருமறைப் பொருளா னுரைப் பணிந்தணி
நற்சங்கத்தின்
தருமுறை நெறியக் கோயில் சார்ந்தமை
அருளிச் செய்தார்.

இப்பாடலின் கருத்து என்னையெனின் மறையவர்கள் சூழ்ந்து மனதில் பெருமகிழ்ச்சியுடன் வேத ஒலி முழங்கப் பெருத்திருக்கோயிலுள் அடைந்து வேதப் பொருளான இறைவரைப் பணிந்து அழகிய வலம்புரிச் சங்கத்தின் முறை நெறியில் அமைக்கப்பட்ட அத்திருக்கோயிலின்கண் இறைவர் லிரும்பி எழுந்தருளியிருக்கும் தன்மையைப் பதிகத்தில் அருளிச் செய்தார்.

பெருத்திருக்கோயில் என்பது மாடக்கோயில். இது கோச் செங்கட்சோழன் இறைவனுக்கு அமைத்த 78 மாடக் கோயில்களுள் ஒன்றாகும். இறைவர் மாடத்தின் மீது எழுந்தருளியிருப்பார். மேலே செல்லும் படிகள் நேராக இருக்காது. யாண மேலே ஏறிச் செல்ல இயலாதபடி இருபுறமாகப் பக்கங்களில் அமைக்கப்பட்டிருக்கும். அணி நற்சங்கத்தின் முறை நெறி தரும் அக்கோயில் என்பது அத்திருக்கோயில் பிரணவத்தினை ஒத்த வடிவுடைய வலம்புரிச் சங்கத்தின் வடிவமாக அமைக்கப்பட்டுள்ளது என்பதாகும். சங்கத்தினில் எப்பொழுதும் இடைவிடாது முழங்கும் பிரணவ ஒலி (ஓம்) போன்று இறைவரும் அத்திருக்கோயிலில் எழுந்தருளியிருப்பார் என்பது கருத்து.

வதிகப் பொழிப்புரை:

1. அழகுடைய வெண்சங்கிலாலான குண்டலமும் தோடும் அணிந்து நான்கு வேதங்களும் பரம்பொருள் என்று சங்கையில்லாமல் சொல்லும் பெருமானே, நீர் சுடுகாடு அல்லது வேறிடம் கருத மாட்டீர். செந்திறமுடைய காய்கள் குலையாகக்காய்த்திருக்கும் கழகின் குயில்கள் கூவும் குளிர்த்த சோலைகளையுடைய திருத்தலைச்சங்காட்டைக் கோயிலாகக் கொண்டு எழுந்தருளியுள்ளீர். சங்கை என்பது ஐயம் என்னும் பொருளைக் குறிக்கும். நான்கு வேதங்களும் சிவ பெருமானையே முழுமுதற் கடவுள் என்று சிறிதும் ஐயத்திற்கு இடமில்லாமல் பறை சாற்றுகின்றன என்பது கருத்து.

2. துணியினால் ஆன கோவணத்தையும் தோலினால் ஆன உடையையுங்காட்டி அடியவர்களைத் தொண்டு கொண்டருளினீர். நீலமணி போலும் நிறமுடைய கழுத்தினை யுடையவரே, தேவர்களனைவர்க்கும் பெருமை மிக்கமகாதேவ னாயினீர். பிணித்திருக்கும் முப்புரிநூலை மார்பினில் உடைய வரான பெரியோர்கள் (வேதிபர்கள்) வாழும் திருத்தலைச் சங்காட்டின் அழகு மிக்க கோயிலினையே தேவர்க்குக் கோயிலாகக் கொண்டு அமர்ந்தீரே.

3. பெருமை மிக்க பாடல்களின் பொருளானவரே, சிவந்த கண்களை உடைய வெள்ளை ஏற்றினை வாகனமாகக் கொண்டவரே, நீரும்பூவுங்கொண்டு நீங்காமல் தொண்டர்கள் நின்று வழிபாடு செய்ய, மாலையணிந்த முப்புரிநூல் மார்பினின் அணிந்த அந்தணுளர்கள் வாழும் திருத்தலைச் சங்காட்டில் உள்ள அழகு மிக்க கோயிலையே உமக்கு இருப்பிடமாகக் கொண்டு எழுந்தருளியிருந்தீரே.

வழிபாட்டிற்கு இன்றியமையாத பொருள்கள் பூவும் நீரு மாகும். 'புண்ணியம் செய்வார்க்குப் பூவுண்டு நீருண்டு' என்று தொடங்கும் திருமந்திரச் செய்யுள் இங்கு நினைவு கூர்தற்குரியது.

புண்ணியஞ் செய்வார்க்குப் பூவுண்டு நீருண்டு
அண்ணல் அதுகண்டு அருள்புரியா நிற்கும்
எண்ணிலி பாவிகள் எம்மிறை ஈசனை
நண்ணறி யாமல் நழுவுகின் றுரே.

—திருமந்திரம் : 1828ம் பாடல்

4. அனைத்தும் உமது வேடமாம் கொள்கையினீர்,
சந்திரன் வந்து வேண்ட அவனை உச்சியில் கங்கை நதியில்
ஒரு ஓடம் போல் வைத்தருளினீர். திருத்தலைச்சங்காட்டி-
லில் மண்டபங்களும் கூடங்களும் பொருந்திய வாயிலில்
கொடிமரம் தோன்றும் மாடமுடைய திருக்கோயிலினையே
உமக்குக் கோயிலாகக் கொண்டு மகிழ்ந்தருளினீரே.

5. குலந்தரித்த கையினை உடையவரே, பொடியான
திருநீற்றில் விரும்பி ஆடியவரே, (திருநீற்றினால் அபிடேகம்
செய்து கொண்டருளினவர்) நிலநிறம் சேர்ந்த கழுத்தினை
யுடையவரே, நீண்ட சடையின்மீது கங்கையைத்தரித்தரு-
ளினவரே, நீர்வளம் மிக்க குளிர்ந்த கானத்தில் அன்னங்கள்
பொருந்தியிருக்கும் திருத்தலைச்சங்காட்டு அழகுமிக்க திருக்-
கோயிலையே உமக்குக் கோயிலாகக் கொண்டருளினீரே.

6. நிலம், நீர், ஆகாயம், நெருப்பு, காற்று ஆகிய ஐந்து
பூதங்களாகி நின்று, ஐந்து புலன்களையும் வெற்றி கொண்ட
வர்களாகிய சீலர்கள், பொய்மை பேசாதவர், உம்மைத்
துதித்தலை எப்போதும் தவிராதவர், வஞ்சனையில்லாதவர்,
இழிசெயல் எதுவும் செய்யாதவர், மேலோர்கள் வாழுந்தல-
மாகிய திருத்தலைச் சங்காட்டில் உள்ள அழகிய கோயிலையே
உமக்குக் கோயிலாகக் கொண்டருளினீரே.

7. திருவடிகளைச் சேர்ந்த கழல்கள் ஒலிக்கக் கையில்
அனல் ஏந்தி நடனமாடி கொடி போலும் மென்மையும்
சாயலும் உடைய உமையம்மையாரை ஒரு பாகமாகக்

கூடினீர், வெண்ணீறு சேர்ந்த முப்புரி நூல் மார்பினையுடைய நூல்களைக் கற்ற வேதியர்கள் வாழும் திருத்தலைச்சங்காட்டுக் காவல் மிக்க கோயிலினையே உமக்கு இருப்பிடமாகக் கொண்டருளினீரே.

8. அலைகள் நிறைந்த பெருங்கடலால் சூழப்பட்ட தென்னிலங்கை அரசனாகிய இராவணனை அவனது மலை போன்ற தோள்களை நெருக்கி விரலால் ஊன்றிய பெருமையை உடையவரே, இடையிற்பொருந்திய மேகலை என்னும் ஆபரணமுடையவரே, அந்தணர்கள் வாழும் திருத்தலைச்சங்காட்டு வரிசை பொருந்திய கோயிலையே உமக்கு இருப்பிடமாக நினைந்தருளினீரே. மேகலை என்பது பெண்களின் ஆபரண விசேடமாகவின் பெண்களைப் பாகங் கொண்டவர் என்ற குறிப்பு தோன்றப் பாடியதாகும்.

9. பரந்து கிடக்கும் பாம்பினை மீது கிடக்கும் திருமாலும், தாமரை ஆசனனாகிய நான்முகனும் முறையே வராகமும் அன்னமுமாய்க் கீழே இடந்தும் மேலே பறந்தும் போய்த் தேடியும் உம்மைக்காண இயலாதாராயினர். புறச்சமயங்களின் நெறி நில்லாதவரும், உம்மைத் துதித்தனினின்றும் என்றும் நீங்காதவருமாகிய வேள்வித்தீயினைப் போற்றும் மறை ஓதும் வேதியர்கள் விளங்கும் செல்வமிக்க திருத்தலைச்சங்காட்டினில் உயர்வு பெற்று விளங்கும் திருக்கோயிலினையே உமக்கு இருப்பிடமாகக் கொண்டு சேர்ந்தருளினீரே.

10. அலைகள் மோதுகின்ற நீரில் மூழ்குதலைத் துறந்த அதாவது நீராடுதலைச் செய்யாத சமணர் குண்டர்களும், பௌத்தர்களும் இடைவிடாது உம்மைப் பழிச்சொற்களால் தூற்றவும், அடியவர்களுக்கு உமது தோற்றத்தினைக் காட்டி ஆட்கொண்டருளினீர். சாத்திரங்களில் முதன்மையான நான்கு வேதங்களையும் பயின்றார் வாழுகின்ற திருத்தலைச்சங்காட்டு உயர்ந்த கோபுரவாயிலை உடைய திருக்கோயிலினையே உமக்குக் கோயிலாகக் கொண்டருளினீரே.

11. குளிர்ச்சிமிக்க நீர் குழந்த சீகாழியில் அவதரித்த நன்மையுடைய திருஞானசம்பந்தன், குளிர்ச்சி பொருந்திய திருத்தலைச்சங்காட்டில் ஓங்கி உயர்ந்த கோயிலில் விரும்பி அமர்ந்த பெருமானை, ஓ ளி வீ ச ம் பிறைச்சந்திரனை அணிந்தவனைத்துதித்து உரை செய்த பாடல்களாகிய இவை களைப்பாட வல்லவர்கள் விளங்கும் திரைகடல் குழந்த மண்ணுலகில் வசிப்பவர்க்கெல்லாம் மேலானவராக ஆவார்கள். அதாவது எல்லோரினும் மேம்பட்டவராக விளங்குவார்கள். அல்லது வைபவத்தார்க்கு மேலார் என்பதற்கு மேலிடத்தவராவர் அதாவது வானுலகத்தவராம் தேவராவர் என்று கொள்ளினும் அமையும்.

தலைச்சங்கைக் கோயில், தலைச்சங்கை ஓங்கு கோயில் என்பன போன்று வருமிடங்களில் எல்லாம் தலையாகிய வலம் புரிச்சங்கினை ஒத்த வடிவ அமைப்பில் அமைந்த கோயில் என்றும் பொருள் கொள்ள அமையும். சேக்கிழார் பெருமான் அருளிச்செய்த கருத்தினையும் மேலே பதிக வரலாற்றில் காண்க.

—சிவம்—

சிவநாம மகிமை

திருவிசநல்லூர் ஸ்ரீதரவேங்கடேச ஐயாவாள் அருளிச் செய்த ஆக்யா ஷஷ்டி என்னும் ஸம்ஸ்கிருத நூலின் தமிழாக்கம்

தனிப்பிரதி விலை 60 காசுகள்

தபாலில் 70 காசுகள்

பதிப்பாசிரியர் :

ஆங்கீரஸ S. வேங்கடேச சர்மா

மேலமாம்பலம் சென்னை-33

திருவலம்புரம்

பண்—பழம்பஞ்சரம்]

[3-ம் திருமுறை

கொடியுடை மும்மதி லூடுருவக்
 குனிவெஞ் சிலைதாங்கி
 இடிபட எய்த அமரர்பிரான்
 அடியார் இசைந்தேத்தத்
 துடியிடை யானையொர் பாகமாகத்
 துதைந்தா ரிடம்போலும்
 வடிவுடை மேதி வயல்படியும்
 வலம்புர நன்னகரே.

1

கோத்தகல் லாடையுங் கோவணமும்
 கொடுகொட்டி கொண்டொருகைத்
 தேய்த்தன் றநங்களைத் தேசழித்துத்
 திசையார் தொழுதேத்தக்
 காய்த்தகல் லாலதன் கீழிருந்த
 கடவுள் இடம்போலும்
 வாய்த்தமுத் தீத்தொழில் நான்மறையோர்
 வலம்புர நன்னகரே.

2

நொய்யதொர் மான்மறி கைவிரலின்
 நுனைமேல் நிலையாக்கி
 மெய்யெரி மேனிவெண் ணீறுபூசி
 விரிபுன் சடைதாழ்
 மையிருஞ் சோலை மணங்கமழ்
 இருந்தா ரிடம்போலும்
 வைகலும் மாமுழ வம்மதிரும்
 வலம்புர நன்னகரே.

3

ஊனம ராக்கை உடம்புதன்னை
 உணரிற் பொருளன்று
 தேனமர் கொன்றையினுனடிக்கே
 சிறுகாலை ஏத்துமினோ
 ஆனமர் ஐந்து கொண் டாட்டுகந்த
 அடிகள் இடம்போலும்
 வானவர் நாடொறும் வந்திறைஞ்சும்
 வலம்புர நன்னகரே.

4

செற்றெறியுந் திரையார் கலுழிச்
 செழுநீர்கிளர் செஞ்சடைமேல்
 அற்றறியா தனலாடு நட்ட
 மணியார் தடங்கண்ணி
 பெற்றறி வார்எரு தேறவல்ல
 பெருமான் இடம்போலும்
 வற்றறியாப் புனல்வாய்ப் புடைய
 வலம்புர நன்னகரே.

5

உண்ணவண் ணத்தொளி நஞ்சமுண்டு
 உமையோடு உடனாகிச்
 சுண்ணவண் ணப்பொடி மேனியூசிச்
 சுடர்ச்சோதி நின்றிலங்கப்
 பண்ண வண்ணத்தன பாணிசெய்யப்
 பயின்று ரிடம்போலும்
 வண்ணவண் ணப்பறை பாணியரு
 வலம்புர நன்னகரே.

6

புரிதரு புன்சடை பொன்தயங்கப்
 புரிநூல் புரண்டிலங்க
 விரைதரு வேழத்தின் ஈருரிதோல்
 மேல்முடி வேய்புரைதோள்

அரைதரு பூந்துகில் ஆரணங்கை
அமர்ந்தா ரிடம்போலும்
வரைதரு தொல்புகழ் வாழ்க்கையரு
வலம்புர நன்னகரே.

7

தண்டணை தோளிரு பத்தினொடும்
தலைபத் துடையாணை
ஒண்டணை மாதுமை தான்நடுங்க
ஒருகால் விரலூன்றி
மிண்டது தீர்த்தருள் செய்யவல்ல
விகிர்தர்க் கிடம்போலும்
வண்டணை தன்னொடு வைகுபொழில்
வலம்புர நன்னகரே.

8

தாருறு தாமரை மேலயனும்
தரணி யளந்தானும்
தேர்வறி யாவகை யால்இகலித்
திகைத்துத் திரிந்தேத்தப்
பேர்வறி யாவகை யால்நிமிர்ந்த
பெருமான் இடம்போலும்
வாருறு சோலை மணங்கமழும்
வலம்புர நன்னகரே.

9

காவிய நல்துவ ராடையினார்
கடுநோன்பு மேல்கொள்ளும்
பானிகள் சொல்லைப் பயின்றறியாப்
பழந்தொண்டர் உள்ளருக
ஆவியுள் நின்றருள் செய்யவல்ல
அழகர் இடம்போலும்
வாவியின் நீர்வயல் வாய்ப்புடைய
வலம்புர நன்னகரே.

10

நல்லியல் நான்மறை யோர்புகலித்
 தமிழ்ஞான சம்பந்தன்
 வல்லியந் தோலுடை யாடையினுன்
 வலம்புர நன்னகரைச்
 சொல்லிய பாடல்கள் பத்துஞ்சொல்ல
 வல்லவர் தொல்வினைபோய்ச்
 செல்வன சேவடி சென்றணுகிச்
 சிவலோகஞ் சேர்வாரே.

11

திருச்சிற்றம்பலம்

சுவாமி: வலம்புரிநாதேசுவரர் தேவி: வடுவகிர்க்கண்ணி

பதிக வரலாறு :

திருத்தலைச்சங்காட்டில் கறையணிகண்டர் கோயிலைக்
 காதல் மிக்கூரப் பாடிப் பணிந்த பின்னர் மறையவர்கள்
 போற்ற திருவலம்புரம் வந்து அங்குக் கோயில் கொண்ட
 பெருமானாரைத் திருஞானசம்பந்தர் தொழுது பாடியது
 'கொடியுடை' என எடுத்த இத்திருப்பதிகம்.

பதிகப் பொழிப்புரை :

1. கொடிகளை உடைய மூன்று மதில்களையும் ஊடுருவிச்
 செல்லுமாறு வளைத்த வெம்மையான வில்வினைத் தாங்கி
 பேரொலியுடன் அம்மதில்கள் அழியும்படி அம்பெய்த தேவர்
 தேவனாகிய பிரான், அடியார்கள் எல்லாம் ஒரு சேரச்சேர்ந்து
 துதிக்க உடுக்கை போலும் இடையினையுடைய உமாதேவி
 யாரை ஓர் பாகமாகப் பிரிவிலாது தமது தேகத்தில் கொண்ட
 வரது இடம் போலும், வடிவுடைய எருமைகள் வயலிலே
 படியும் திருவலம்புரம் என்னும் நன்னகர். அதாவது வலம்புர
 நன்னகர் துடியிடையாக ஓர்பாகமாகக் கொண்ட பெருமா
 னாக்கிடம் என்பது கருத்து. இனிவரும் பாடல்களிலும் அம்
 மாதிரியே கொள்க.

2. அணிந்து கொண்ட காலியுடையும், கோவணமும், ஒரு கையினில் கொடுகொட்டி என்னும் இசைக்கருவியையும் கொண்டு, மன்மதனை அன்று அவனது ஒளி மிக்க உடல் உருவழியும்படி எரித்து, எல்லாத் திசையில் உள்ளவர்களும் தொழுது வணங்கும்படி காய்கள் நிறைந்த கல்லால மரத்தின் கீழிருந்த முழுமுதற்கடவுளின் இடம் போலும், முத்தீ வளர்த்து வேள்விகளைப் புரிவோராகிய நான் மறை பயின்ற அந்தணர்கள் வாழும் வலம்புரம் என்னும் நன்னகர்.

3. மெல்லிய மான்குட்டியினை ஒரு கைவிரல் நுனிமேல் நிலைபெறச் செய்து, தீப்போன்ற மேனியில் வெண்ணீறு பூசி, விரித்த பொன்போலும் சடை கீழே தாழ்ந்திருக்க இருள டர்ந்த பெரிய சோலைகள் நறுமணம் வீச வீற்றிருந்த பெருமானரின் இடம் போலும், தினமும் பெரிய முழவம் என்னும் வாத்தியங்கள் அதிரும் (பேரொலி செய்யும்) திருவலம்புரம் என்னும் நன்னகர். தினமும் திருவிழாக்கள் போன்று சிறப்புடன் பூசைகள் நடக்கும் என்பது கருத்து.

4. தசையினால் ஆக்கப் பெற்ற இந்த உடம்பினை நிலையான பொருள் அன்று என்று உணருவீர்களேயானால் தேன் நிறைந்த கொன்றைப் பூமாகையினனான சிவபெருமானின் திருவடிகளுக்கே இளமை முதலே ஏத்துதலைச் செய்யுங்கள். அவ்வாறு ஏத்துதற்குரிய பெருமான், பசுவினால் பெறும் பஞ்ச கவ்வியத்தினால் அபிடேகஞ் செய்தலை விரும்பிய பெருமான், அவனது இடம் போலும் தேவர்களும் நாள்தோறும் வந்து வழிபடும் திருவலம்புரம் என்ற நன்னகராகும்.

உடம்பு நிலையானது அன்று என்பதை இளமையிலேயே உணர்ந்து அதனையே பேணுதலை விட்டொழித்து அதற்கே இரைதேடிக் காலங்கழிக்காது இறைவனாகிய பெருமானை நினையுங்கள் என்று நல்வழிப்படுத்தியவாறு காண்க.

5. கரைகளில் மோதி வீசுகின்ற அலைகளையுடைய கங்கை நதியினைப்பிரகாசிக்கின்ற செஞ்சடை மீது நீங்குதலில் லாமல் தங்க வைத்து, அனல் கைக்கொண்டு நடனமாடுபவர் அழகு பொருந்திய விசாலமான கண்களையுடைய உமா தேவியாரை ஒரு பாகமாகப் பெற்றவர், எருதினை வாகனமாகக் கொள்ள வல்ல பெருமான், அவரது இடம் போலும் என்றும் வற்றுதலை அறியாத நீர் பெருகும் வாய்ப்புடைய திருவலம் புரம் என்னும் நன்னகர்.

6. தேவர்கள் அழதமுண்ணும் பொருட்டுத் தான் கரு நிறமும் ஒளியும் பொருந்திய நஞ்சினையுண்டு, உமாதேவி யாரொடு ஒன்றாகி, பொடியாகிய அழகிய திருநீற்றினை மேனி மீது பூசி கதிர்கள் வீசும் ஒளிப் பிழம்பு போல் நின்றுப் பிரகாசிக்க, பல்வேறு பண்களில் சிவபூதங்கள் பாடியாடத் தாமும் ஆடல் புரிந்தவராகிய சிவபெருமானார்க்கு இடம் போலும், பலவகைப்பட்ட பறை முதலிய வாத்தியங்களின் முழக்கு நீங்காத திருவலம்புரம் என்னும் நன்னகர். வலம்புரம் நன்னகரில் என்றும் பறைகளின் ஓசையொது நித்தலும் திரு விழாவாகவே இருக்கும் என்பது கருத்து.

7. முறுக்கிய சடையானது பொன்போல் பிரகாசிக்க, மார்பில் முப்புரிநூல் புரண்டு விளங்க, மிகவேகமாகச் செல்லக் கூடிய யானையினை இழுத்து உரிக்கப்பட்ட தோலினை உடலின்மீது போர்த்தி, மூங்கிலையொத்த தோளினையுடையவளும் இடையினி ன்ல அழகிய பூந்துகிலினைத் தரித்த வளுமான அருமையான தெய்வமாகிய உமாதேவியாரை விரும்பியவரான சிவபெருமான் எழுந்தருளி இருக்கும் இடம் போலும், வரையின்றித் தருதலால் மிக்க பழைமையான புகழ் படைத்த குடிமக்களின் செல்வ வாழ்க்கை என்றும் குறையாத திருவலம்புரம் என்னும் நன்னகர்.

8. தண்டு முதலிய ஆயுதங்கள் சேர்ந்த இருபது தோள் களையும் பத்துத் தலைகளையும் உடைய இராவணனை, தன்னுடன் ஒன்றியிருந்த உமையாள் நடுங்கும்படி மலையினை

யெடுத்தபோது ஒருகால் விரலினைபூன்றி அவனது வலிமையைக் கெடுத்துப் பின்னர் அவன் தன் பிழையினை உணர்ந்தபோது அவனுக்கே அருள் செய்யவல்ல பிராணாதிபதி இடம் போலும், வண்டுகள் நெருங்கிப் பயிலும் பொழில்கள் சூழ்ந்த வலம்புரம் என்னும் நன்னகர்.

9. மாஸியாக அமைந்த தாமரைமலர் மேல் வீற்றிருக்கும் பிரமதேவனும், உலகை இரண்டடிகளால் அளந்த திருமாலும் உண்மையை உணரமுடியாது தம்முள் யார் பெரியவர் என்று மாறுபாடு கொண்டு, ஒளிப் பிழம்பான இறைவனைக் காணமுடியாது திகைத்துத் திரிந்துப் பின்னர் தம் குறையினை உணர்ந்து சிவபெருமானை ஏத்தித் துதிக்க, அசைக்க முடியாத தானுவாய் விளங்கிய ஒங்கிய அப்பெருமானது இடம் போலும், நீண்டு உயர்ந்த சோலைகள் மணங்கமழும் திருவலம்புரம் என்னும் நன்னகர்.

உலகை இரண்டடியால் அளக்கும் வல்லமை உடையானுமே சிவபெருமானிடம் அவ்வலிமை பயனற்று அவரைக்காண முடியாது திகைத்தனன் என்பதைக் காட்ட 'தரணி அளந்தான்' என்று குறிப்பிட்டார்.

10. காவி நிறத்தைத் தருவதாகிய துவர் நீரில் தோய்த்த ஆடையினையுடைய பௌத்தர்களும், கடுமையான நோன்புகளை இயற்கைக்கு மாறாகப் பயிலும் பாவிக்களான சமணர்களும் கூறும் சொற்களைச் சிறிதும் கேளாத அதாவது மதிகாதவர்களான வழி வழியாக சிவனடிமை செய்யும் தொண்டர்களின் உயிருக்குள் உயிராக நின்று பேரருள் செய்யவல்ல அழகரான சிவபெருமானது இடம் போலும், குளங்களிலும் வயல்களிலும் நல்ல நீர் பொருந்துதலை உடைய திருவலம்புரம் என்ற நன்னகர்.

11. நல்ல இயல்பினையுடைய (ஒழுக்கத்தினையுடைய) தான்கு மறைகள் வல்லவர்கள் வாழும் புகலியென்னும் த. மர : II-4

சீகாழிப் பதியிலே தோன்றிய தமிழ் ஞானசம்பந்தன் புலித்
தோவினைத் தனக்கு ஆடையாகக் கொண்டருளினவனாகிய
சிவபெருமான் கோயில் கொண்ட திருவலம்புரம் என்னும்
தன்னகரைப் புகழ்ந்து சொல்லிய பாடல்கள் பத்தினையும்
சொல்லவல்லவர்கள் தமது தொன்மையான வினைகள்
எல்லாம் கழிந்துச் செல்வனாகிய சிவபிரானின் சேவகளைச்
சென்றனுவிச் சிவலோகஞ் சேர்வார்கள்.

பாடல்கள் சொல்ல வல்லார்கள் என்று அருளிச் செய்
தது எற்றுக்கோ எனில் பாடல்களை எல்லோரும் ஒதுவ
தில்லை. பூர்வ புண்ணியம் இருந்தாலன்றித் திருமுறைகள்
ஒதுதலில் மனஞ்செல்லாது. இக்காரணம் பற்றியே பிள்ளை
யார் ஒவ்வொரு பதிகத்திலும் சொல்ல வல்லார் அதாவது
நம்பிக்கையுடன் சொல்லுகின்ற மனவலிமை உள்ளவர்கள்
என்ற பொருளில் அமைத்துப் பாடியருளினார். மற்றப்
பதிகங்களிலும் வருமிடங்களில் எல்லாம் இவ்வாறே கொள்க.

—சிவம்—



திருச்சிற்றம்பலம்

அரியோடு நான்முகத்தோன் ஆதிசுரர்க் கெல்லாம்
தெரியாமை செந்தழலாய் நின்ற—ஒருவள்சீர்
தந்தலையின் மேல்தரித்த சம்பந்தன் தாளினைகள்
என்தலையின் மேலிருக்க என்று.

திருச்சிற்றம்பலம்

நம்பியாண்டார் நம்பி;—11-ம் திருமுறை

உ

சிவமயம்

காவிரிப்பூம்பட்டினத்துத்

திருபல்லவனிச்சரம்

பண்-தக்கேசி.]

[1-ம் திருமுறை

திருச்சிற்றம்பலம்

அடையார்தம் புரங்கள்முன்றும் ஆரழலில்லமுந்த
விடையார்மேனிய ராய்ச்சீறும் வித்தகர்மேயவிடம்
கடையார்மாடம் நீடியெங்குங் கங்குல்புறந்தடவப்
படையார்புரிசைப் பட்டினஞ்சேர் பல்லவனிச்சரமே. 1

எண்ணுரெயில்கள் முன்றுஞ்சீறும் எந்தைபிரான்
இமையோர்
கண்ணுயலகங் காக்கநின்ற கண்ணுதல்
நண்ணுமிடம்
மண்ணார்சோலைக் கோலவண்டு வைகலுந்தேன்
அருந்திப்
பண்ணார்செய்யும் பட்டினத்துப் பல்லவனிச்சரமே. 2

மங்கையங்கோர் பாகமாக வாள்நிலவார்சடைமேல்
கங்கையங்கே வாழவைத்த கள்வன்இருந்தஇடம்
பொங்கயஞ்சேர் புணரியோத மீதுயர்பொய்கையின்
மேல்
பங்கயஞ்சேர் பட்டினத்துப் பல்லவனிச்சரமே. 3

தாரார்கொன்றை பொன்தயங்கச் சாத்தியமார்பகலம்
நீரார்நீறு சாந்தம்வைத்த நின்மலன்மனனுமிடம்
போரார்வேற்கண் மாதர்மைந்தர் பூக்கிசைபாடலினால்
பாழார்கின்ற பட்டினத்துப் பல்லவனிச்சரமே. 4

மைசேர்கண்டர் அண்டவாணர் வானவருந்துதிப்ப
மெய்சேர்பொடியர் அடியாரேத்த மேவிஇருந்தவிடம்
கைசேர்வனையார் விழைவினோடு காதன்மையாற்
பைசேரரவார் அல்குலார்சேர் பல்லவனீச்சரமே. 5

குழலினோசை வீணைமொந்தை கொட்டமுழுவதிரக்
கழலினோசை யார்க்கஆடுங் கடவுள்இருந்தவிடம்
சுழியிலாருங் கடலிலோதந் தெண்டிரைமொண் -
பழியிலார்கள் பயில்புகாரிற் பல்லவனீச்சரமே. 6

வெந்தலாய வேந்தன்வேள்விவேரறச்சாடிவிண்ணோர்
வந்தெலாமுன் பேணநின்ற மைந்தன்மகிழ்ந்தஇடம்
மந்தலாய மல்லிகையும் புன்னைவளர்குரவின்
பந்தலாரும் பட்டினத்துப் பல்லவனீச்சரமே. 7

தேரரக்கன் மால்வரையைத் தெற்றியெடுக்கஅவன்
தாரரக்குந் திண்முடிகள் ஊன்றியசங்கரணார்
காரரக்குங் கடல்கிளர்ந்த காலமெலாமுணரப்
பாரரக்கம் பயில்புகாரிற் பல்லவனீச்சரமே. 8

அங்கமாறும் வேதநான்கும் ஒதும்அயன்நெடுமால்
தங்கணலும் நேடநின்ற சங்கரன் தங்குமிடம்
வங்கமாரு முத்தம்இப்பி வார்கடலூடலைப்பப்
பங்கமில்லார் பயில்புகாரிற் பல்லவனீச்சரமே. 9

உண்டுடுக்கை இன்றியேநின் றூர்நகவேதிரிவார்
கண்டுடுக்கை மெய்யிற்போர்த்தார் கண்டறியாத
தண்டுடுக்கை தாளந்தக்கை சாரநடம்பயில்வார்
பண்டிடுக்கண் தீரநல்கும் பல்லவனீச்சரமே. 10

பத்தரேத்தும் பட்டினத்துப் பல்லவனீச்சரத்தெம்
அத்தன்தன்னை அணிகொள்காழி ஞானசம்பந்தன்
சொல்
சித்தஞ்சேரச் செப்புமமாந்தர் தீவினைநோயிலராய்
ஒத்தமைந்த உம்பர்வானில் உயர்வினோடோங்கு
வரே. 11

திருச்சிற்றம்பலம்

பதிக வரலாறு :

திருஞானசம்பந்தப்பிள்ளையார் திருவலம்புரத்தைக் கோயிலாகக் கொண்டு எழுந்தருளியிருக்கும் இறைவனாரை “கொடியுடை” என்றெடுத்த பதிகத்தால் தொழுதுப் போந்துப் பின்னர் திருச்சாய்க்காடு என்னும் தலத்தினைத் தொழுவதற்கு நினைந்துசெல்பவர் வழியில் காவிரிப்பூம்பட்டினத்துப் பல்லவனீச்சரத்தைத் தமது தலையார வணங்கி திருந்திசைப்பதிகம் பாடியருளினார். அங்ஙனம் பல்லவனீச்சரத்துக் கோயில் கொண்ட பாம்புகளை அணிகலன்களாகக் கொண்ட பரமனாரைத் துதித்துப் பாடியருளியதே இதுவும் அடுத்து வரும் பதிகமுமாம்.

பதிகப் பொழிப்புரை :

1. பகைவர்களது மூன்று புரங்களையும் தீயில் அழுந்தும் படி விடையேறும் பெருமானாய்க் கோலங்கொண்டு கோபித்த வித்தகர் விரும்பி எழுந்தருளிய இடம் வாயில்கள் நிறைந்த மாடங்கள் எல்லாம் மிகவும் உயர்ந்து ஆகாயத்தினைத்தொட, படைகள் நிறைந்த மதில்கள் கொண்ட காவிரிப்பூம்பட்டினத்துப் பல்லவனீச்சரமாகும்.

வித்தகர் என்பது திறமையாளர் என்னும் பொருளில் வந்தது. கடை ஆர் என்பதற்கு சாளரங்கள் நிறைந்த என்றும் கொள்ளலாம். படை ஆர் என்பது மதிற்சுவர் மேல் நிறைந்த மதில் உறுப்புக்கள் அல்லது பொறிகள் எனக்கொள்ளலாம்.

2. பகைவர்களது முப்புரங்களும் எரியுமாறு கோபித்த எந்தை பிரானாகிய சிவபெருமான் தேவர்களுக்குக் கண்ணாய் நின்று உலகமனைத்தையும் காக்கின்ற கண்ணுதல் ஆவான். அவன் விரும்பி இருக்குமிடம் நிலவுலகத்தில் பொருந்திய சோலைகளில் அழகிய வண்டுகள் தினமும் தேனினினை அருந்திப் பண்ணிறைந்த பாடல்களைப் பாடும் காவிரிப்பூம்பட்டினத்துப் பல்லவனிச்சரமாகும்.

3. மங்கையான பார்வதிதேவி ஒரு பாகத்திருக்கவும் ஒளி வீசும் நிலவு தங்கிய சடையின் மீது கங்கையையும் வாழ வைத்த கள்வனாகிய இறைவன் விரும்பி எழுந்தருளிய இடம் பொங்குகின்ற நீர் நிறைந்த கடலின் ஒதம் மீது உயர்ந்த குளத்தின்மேல் தாமரை மலர்கள் பூக்கும் காவிரிப்பூம்பட்டினத்துப் பல்லவனிச்சரமே யாகும்.

ஒரு பாகத்து மங்கை இருக்கவும் சடைமேல் கங்கையை ஒளித்து வைத்த காரணத்தினால் இறைவனைக் கள்வன் என்று கூறினார். உள்ளம் கவர்கள்வன் என்று முன்னரும் கூறியுள்ளார். வேதமும் இறைவனை திருடர்களின் தலைவனே உனக்கு வணக்கம் என்று கூறுகிறது. (தஸ்கராணம் பதயே நம: — ஸ்ரீருத்ரம்)

“பொங்கயம் சேர்...பொய்கை” என்பதற்குக் கடலின் வெள்ளத்தினால் நீர் நிறைந்த பொய்கை என்று கொள்ளினும் அமையும்.

4. மாலையாக அமைந்த கொன்றையினை பொன்னிறம் விளங்கும்படி சாத்திய மார்பின் மீது பொடியாக்கிய திருநீறும் சந்தனம் முதலிய வாசனைப் பொருட்களும் சாத்திய நின்மலனாகிய பெருமான் பொருந்தியிருக்குமிடம் போர் செய்யும் வேலினைப் போன்ற கூறிய கண்களைக் கொண்ட மாதர்களும் ஆண் மக்களும் புகுந்து இசைகள் பாடுவதனால் இப்பூமியே அதிர்ச்சிபெற்ற காவிரிப்பூம்பட்டினத்துப் பல்லவனிச்சரமாகும்.

நின்மலன் என்பது சுத்தன் (பரிசுத்தமானவன்) என்னும் பொருளில் வந்தது. மைந்தர் என்பது ஆடவர்களைப் பொதுமையாகக் குறித்தது. மாதர்களும் ஆண் மக்களும் சேர்ந்து பூமியே அதிரும்படியாக இசை பாடினார்கள் என்பதினால் அம்மாதிரி பாடியவர்களின் எண்ணிக்கையின் பெருக்கத்தை உய்த்துணரலாம்.

5. நீலகண்டரும், தேவலோகத்திலே உள்ளவரும் துதிக்கும்படி நீறு பூசியவருமாகிய சிவபெருமான் அடியார்கள் தொழும்படி அமர்ந்து இருந்தவிடம், கைகளில் நிறைந்த வளையல்களை உடைய பெண்மக்கள் விருப்பினோடும் காதலோடும் கழலடியைச் சேரும் காவிரிப்பூம்பட்டினத்துப் பல்லவனீச்சரமாகும்.

காதல் என்பது ஒன்றின் மீது ஏற்படும் விருப்பம் முற்றி அது இன்றியமையாததாக ஆகும் தன்மையில் ஏற்படும் மனோநிலை. கழல் என்பது இங்கு திருவடிகளைக் குறித்தது.

6. குழலின் ஓசையும், வீணை மொந்தை முதலிய வாத்தியங்கள் முழங்கவும், கால்களிலே தரித்த வீரக்கழல்கள் ஆரவாரிக்கவும் ஆடுகின்ற கடவுளாகிய சிவபெருமான் எழுந்தருளிய இடம் சுழித்துப் பெருகும் கடல் வெள்ளத்தினை அலைகள் மொண்டு எறிய எவ்விதமான பழியும் இல்லாதவர்கள் பழகுகின்ற காவிரிப்பூம்பட்டினத்துப் பல்லவனீச்சரமாகும்.

7. தக்கனது யாகத்தை அடியோடு அழித்து தேவர்களெல்லாம் வந்து முன் நின்று வழிபட நின்ற இறைவனாகிய சிவபெருமான் மகிழ்ந்து எழுந்தருளியிருந்த இடம் மென்மையான மல்லிகையும், புன்னையும் வளர்கின்ற குரவின் பந்தல்களும் நிறைந்த காவிரிப்பூம்பட்டினத்துப் பல்லவனீச்சரமாகும்.

குரவு என்பது ஒரு வகை மலர்தரும் மரம். ஆகையால் பந்தல் என்பதற்கு நிழல் என்று பொருள் கொள்ளலாம்.

8. தேரின்மீது சென்ற இராவணன் கயிலைமால் வரையைப் பெயர்த்து எடுக்க அவனது மாலைகள் அழுத்துகின்ற திண்ணிய முடிகளை நெரிய கால் விரலினை ஊன்றிய சங்கரனாரது ஊர் மேகங்கள் நீரினை முகக்கும் கடல் ஒலிக்கும் எல்லாக் காலத்தும் பூமியிலுள்ள மக்கள் அக்கமாலைகளைத் தரிக்கின்ற காவிரிப்பூம்பட்டினத்துப் பல்லவனிச்சரமாகும்.

‘கடல் கிளர்ந்த காலமெலாம்’ என்றது கடலின் ஒலி எக் காலத்தும் ஓயாதது போல மக்கள் அக்க மாலைகளைத் (ருத்திராஷை மாலை) தரிப்பது என்றும் ஓயாது என்பதைக் குறிப்பதாகும்.

9. ஆறு வேதாங்கங்களையும், நான்கு வேதங்களையும் ஒதுகின்ற பிரம்ம தேவனும், நெடுமாலும் காணும்படியாக ஒளிப்பிழம்பாய் நின்ற இறைவன் தங்குமிடம் கப்பல்களில் நிறைந்த முத்துச்சிப்பிகள் கடலுள் புகுந்து அலைப்ப பழியில்லாதவர்கள் பயிலுகின்ற காவிரிப்பூம்பட்டினத்துப் பல்லவனிச்சரமாகும்.

சிகை, வியாகரணம், சந்தம், நிருத்தம், சோதிடம், கல்பம் என்ற ஆறும் வேதாங்கங்களாகும். ருக், யஜுர், சாமம், அதர்வணம் இவை நான்கு வேதங்கள். இவைகளை ஒதுவதால் பிரம்மதேவனுக்கு வேதன் என்று பெயர். மஹா பவியின் யாகத்தின் போது மூன்று உலகங்களையும் இரண்டு அடிகளால் அளப்பதற்கு நீண்டு உயர்ந்து திருவிக்ரமனாக ஆனதால் திருமால் நெடுமால் எனப்படுகிறார். அத்தகைய திருமாலும் இறைவனின் ஜோதியினைக் கண்டாரே தவிர அதனுடைய அடிமுடிகளை அவரும் பிரம்மதேவனும் கண்டா ரில்லை என்பது கருத்து.

10. உணவினை மட்டும் நிறையத்தின்று ஆடையின்றியே இருந்து ஊரார் சிரிக்கும்படி திரிகின்ற சமணரும், ஆடையினை நன்றாக உடம்பினில் போர்த்தித் திரியும் புத்தரும்

கண்டு அறியாத பெருமானரது இடம் தண்டு, உடுக்கை, தாளம், தக்கை முதலியவைகளை ஏந்தி நடனமாடுகின்ற பெருமான் பழைய காலம் தொட்டு அடியார்களது துன்பத்தினைத் தீர்க்கும் காவிரிப்பூம்பட்டினத்துப் பல்லவனீச்சரமாகும்.

நடம் பயிலும் பரமர் பண்டு தொட்டே காவிரிப்பூம்பட்டினத்து அடியார்களது இடுக்கண்களைத் தீர்க்கின்றார் என்பது கருத்து. அல்லது அடியார்களது பண்டைய வினைகளை (சஞ்சிதம் என்னும் தொல்வினையை)த் தீர்க்கின்றார் என்று கொள்ளினும் அமையும்).

11. பக்தர்கள் ஏத்தித் துதிக்கின்ற காவிரிப்பூம்பட்டினத்துப் பல்லவனீச்சரத்தில் கோயில் கொண்ட பல்லவனேச்வரரை அழகிய சீகாழியில் அவதரித்த ஞானசம்பந்தன் தோத்திரம் செய்து செப்பிய இப்பதிகத்தினை மனமூன்றிச் சொல்லுகின்ற மக்கள் தீவினையும், நோயும் இல்லாதவராய் சிறந்த இன்பங்கள் ஒருசேர அமைந்த உயர்ந்த வானுலகில் சிறப்புடன் ஓங்கி வாழ்வார்கள்.

—சிவம்—

சிவாலய வழிபாட்டு விளக்கம்

சித்தாந்தவித்தகர் திரு கயப்பாக்கம்
சோமசுந்தரம் செட்டியார் அவர்களின்

83-வது பிறந்த நாள் வெளியீடு

விலை : 40 காசுகள்

ஆங்கீரஸ் S. வேங்கடேச சர்மா
மேலமாரம்பலம், சென்னை-33

திருச்சிற்றம்பலம்

பரசுபாணியர் பாடல்வீணையர்
பட்டினத்துறை பல்லவனீச்சரத்து
அரசுபேணி நின்றார்
இவர்தன்மை யறிவாரார்.

1.

பட்டநெற்றியர் நட்டமாடுவர்
பட்டினத்துறை பல்லவனீச்சரத்து
இட்டமா யிருப்பார்
இவர்தன்மை யறிவாரார்.

2.

பவளமேனியர் திகழும்நீற்றினர்
பட்டினத்துறை பல்லவனீச்சரத்து
அழகரா யிருப்பார்
இவர்தன்மை யறிவாரார்.

3.

பண்ணியாழினர் பயிலும்மொந்தையர்
பட்டினத்துறை பல்லவனீச்சரத்து
அண்ணலா யிருப்பார்
இவர்தன்மை யறிவாரார்.

4.

பல்லிலோட்டினர் பலிகொண்டுண்பவர்
பட்டினத்துறை பல்லவனீச்சரத்து
எல்லியாட்டு உகந்தார்
இவர்தன்மை யறிவாரார்.

5.

பச்சைமேனியர் பிச்சைகொள்பவர்
பட்டினத்துறை பல்லவனீச்சரத்து

இச்சையா யிருப்பார்
இவர்தன்மை யறிவாரார். 6

பைங்கணேற்றினர் திங்களுக்குடுவர்
பட்டினத்துறை பல்லவனிச்சரத்து
எங்குமா யிருப்பார்
இவர்தன்மை யறிவாரார். 7

பாதங்கைதொழ வேதமோதுவர்
பட்டினத்துறை பல்லவனிச்சரத்து
ஆதியா யிருப்பார்
இவர்தன்மை யறிவாரார். 8

படிகொள்மேனியர் கடிகொள்கொன்றையர்
பட்டினத்துறை பல்லவனிச்சரத்து
அடிகளா யிருப்பார்
இவர்தன்மை யறிவாரார். 9

பறைகொள்பாணியர் பிறைகொள்சென்னியர்
பட்டினத்துறை பல்லவனிச்சரத்து
இறைவரா யிருப்பார்
இவர்தன்மை யறிவாரார். 10

வானமாள்வதற்கு ஊனமொன்றிலை
மாதர்பல்லவன் ஈச்சரத்தானை
ஞானசம்பந்தன் நற்றமிழ்
சொல்லவல்லவர் நல்லவரே. 11

திருச்சிற்றம்பலம்

கவாயி: பல்லவனேகவரர்

தேவி: செனந்தநாயகி

பதிகப்பொழிப்புரை:

1. பரசு என்னும் ஆயுதத்தைக் கரத்தில் தரித்தவர். பாடுவதற்குரிய கருவியாகிய வீணையை உடையவர். காவிரிப்பூம்பட்டினத்துப் பல்லவனீச்சரத்தில் கோயில் கொண்டுள்ளார். இவரது தன்மை எத்தகையது என்பதையாவரே அறிவார்? ஒருவரும் அறியார் என்பது கருத்து.

இறைவனது உண்மையான தன்மை இத்தன்மைத்து என்று அறுதியிட்டுக் கூற எவராலும் இயலாது. அருள்ஞானம் படைத்தவர்கள் ஓரளவுக்குக் கூறலாம்.

2. தலைமையானவர் என்பதைக் குறிக்கும் அடையாள அணிகலன் தரித்த நெற்றியினை உடையவர். திருக்கூத்து ஆடுபவர். காவிரிப்பூம்பட்டினத்துப் பல்லவனீச்சரத்தில் விரும்பியிருப்பார். இவரது தன்மை எத்தன்மையது என்பதையாவரே அறிவார்?

3. பவளம் போன்ற நிறம்பொருந்திய மேனியை உடையவர். மேனியின் மீது பிரகாசிக்கின்ற திருநீற்றினை உடையவர். காவிரிப்பூம்பட்டினத்து பல்லவனீச்சரத்தில் அழகராக வீற்றிருப்பார். இவரது தன்மை எத்தகையது என்பதையாவரே அறிவார்? 'பவளம்போல் மேனியில் பால் வெண்ணீறும்' என்ற அப்பர் அடிகளின் திருவாக்கு இங்கு கவனத்திற்கு உரியது.

4. பண்ணோடு கூடிய இசை பயிலும் யாழினை உடையவர். பொருந்திய மொந்தை என்னும் வாத்தியத்தினை உடையவர். காவிரிப்பூம்பட்டினத்துப் பல்லவனீச்சரத்திலே அண்ணலாய் வீற்றிருப்பார். இவரது தன்மையினை யாவரே அறிவார்? அண்ணல் என்ற பதம் அனைவருக்கும் தலைவர் என்பதைக் குறிக்க வந்தது.

5. பற்களே இல்லாத மண்டையோட்டினைக் கையிலே கொண்டவர். அப்பாத்திரத்தில் பிச்சை ஏற்று உண்பவர்.

காவிரிப்பூம்பட்டினத்துப் பல்லவனிச்சரத்தில் கோயில் கொண்டு நள்ளினுளில் நடனமாடுதலை விரும்புவவர். இவரது தன்மையினை யாவரே அறிவார்?

6. உமாதேவியாரை இடப்பாகம் கொண்டதால் பச்சை நிறம் விளங்கும் திருமேனியினை உடையவர். பிச்சை எடுப்பவர். காவிரிப்பூம்பட்டினத்துப் பல்லவனிச்சரத்திலே விருப்பத்துடன் எழுந்தருளியிருப்பவர். இவரது தன்மையை யாவரே அறிவார்?

திருமால் பச்சை நிறமுடையவர். 'படைத்து அளித்து அழிப்ப மும்மூர்த்திகளாயினை' என்ற திருஞானசம்பந்தரின் திருவெழுசூற்றிருக்கைப்படி இறைவனார் விஷ்ணு மூர்த்தியாக ஆகும்போது பச்சை மேனியராக ஆகிறார் என்று கொள்ளலாம். மேலும் 'இருவரோடு ஒருவனாகி நின்றனை' என்ற திருவாக்குப்படி விஷ்ணுவைத் தனது இடது பாகத்தில் கொண்டவர் என்பதால் பச்சை நிறமுடையவர் என்றும் கொள்ளலாம். சதாசிவமூர்த்தியின் ஐம்முகங்களில் ஒன்றாகிய ஸத்யோஜாதம் பச்சைநிறம் உடையது என்ற குறப்பு திருத்தருமபுர ஆதினத்து உரைப்பதிப்பில் கூறப்பட்டுள்ளது.

7. பசிய கண்களை உடைய எருதின் மேல் ஏறுபவர். பிறைச்சந்திரனை சிரசிலே தரித்தவர். காவிரிப்பூம்பட்டினத்துப் பல்லவனிச்சரத்திலே இருக்கும் எங்கும் நிறைந்த பரம்பொருள். இவரது தன்மையினை யாவரே அறிவார்? 'எங்குமாயிருப்பார்' என்றது காவிரிப்பூம்பட்டினத்தில் கோயில் கொண்டிருப்பினும் அவர் அங்கு இங்கு எதைப்படி எங்கும் பிரகாசமாய் ஸர்வ வியாபகராய் விளங்குபவர் என்பதைக் காட்டுதற்காகவாகும்.

8. தமது திருவடிகளைக் கைகளால் தொழுது உலகத்தினர் நன்மையடையும் பொருட்டு வேதங்களை அருளிச் செய்தவர். காவிரிப்பூம்பட்டினத்துப் பல்லவனிச்சரத்தில்

கோயில் கொண்ட ஆதிமூர்த்தியாய் இருப்பவர். இவரது தன்மையினை அறிவார் யாவர்?

“தொல்லை மால் வரைபயந்த தூயாள்தன் திருப்பாகன் அல்லல் தீர்ந்து உலகுய்ய மறையளித்த திருவாக்கால்” என்ற பெரியபுராணத்து வாக்கினால் உலகம் உய்வதற்காக இறைவனால் வேதங்கள் அளிக்கப்பட்டன என்பதை அறியலாம். ‘ஆதியாயிருப்பார்’ என்றது இவ்வுலகம் அனைத்தும் தோன்றுதற்கு ‘முதல் காரணமாயிருப்பவர்’ என்பதைக் குறித்ததாகும். ‘ஆதியும் அந்தமுமாயினாய்’ என்ற சுந்தரர் திருவாக்கும் காண்க.

9. இவ்வுலகம் முழுவதும் தமது திருமேனியாயுடையவர். மணமிக்க கொன்றைப்பூ மாலையினைச் சூடியவர். காவிரிப்பூம்பட்டினத்து பல்லவளீச்சரத்தில் பெருமானாக விளங்குபவர். இவரது தன்மையினை யாவரே அறிவார் ?

உலகம் என்பது உயிர்களைக் குறிக்கும். உயிர்கள் எல்லாம் இறைவனுக்கு உடம்பாகவின் படிகொள்மேனியர் என்று கூறுகிறார்.

10. பறை என்னும் இசைக்கருவியினை உடையவர். பிறைச்சந்திரனையணிந்த திருமுடியினை உடையவர். காவிரிப்பூம்பட்டினத்துப் பல்லவளீச்சரத்தில் யாவருக்கும் தலைவராக விளங்குபவர். இவரது தன்மையினை யாவரே அறிவார் ?

11. அழகிய காவிரிப்பூம்பட்டினத்துப் பல்லவளீச்சரத்துப் பெருமானை ஞானசம்பந்தனது நன்மைபயக்கக்கூடிய தமிழ் மாலையினால் துதிக்க வல்லவர்கள் வானுலகத்தையும் ஆள்வதற்குத் தடையேதுமில்லை. வானுலகம் ஆள்வார்கள் என்பது கருத்து.

—சிவம்—

இப்பதிப்பில் வந்துள்ள தலங்களின் விசேடங்கள்

(சுருக்கம்)

1. சீகாழி

திருப்பிரமபுரம் என்னும் தலைப்பில் முதல் தமிழ் மாலையில் இத்தலத்து விசேடங்கள் கூறப்பட்டுள்ளன. மேலும் விவரங்கள் கிடைப்பின் தக்க சமயத்தில் பின் வரும் மாலைகளில் கொடுக்கப்படும்,

2. திருநனிபள்ளி

இத்தலம் தற்பொழுது புஞ்சை என்று வழங்கப்படுகிறது திருஞானசம்பந்த சுவாமிகள் எழுந்தருளியபோது இத்தலம் பாலைவனமாக இருந்ததாகவும், அவரது பதிகச் சிறப்பினால் நெய்தல் (மணல் பிரதேசம்) நிலமாகிப் பின்னர் கானகமாய் மருதமுமாகிச் செழித்தது என்றும் கூறப்படுகிறது. வயலும் வயல் சூழ்ந்த இடமும் மருதம் எனப்படும்.

‘நாதன் நனிபள்ளி சூழ்நகர் கானகமாக்கி யஃதே
போதின் மலிவயல் ஆக்கிய கோன்’

என்ற நம்பியாண்டார் நம்பிகள் அருளிச்செய்த ஆளுடைய யிள்ளையார் திருவந்தாதியில் இச்செய்தி விதந்து கூறப்பட்டுள்ளது.

இது மாயூரம்—தரங்கம்பாடி இருப்புப்பாதையில் செம் பொன்னார்கோயில் (திருச்செம்பொன்பள்ளி) புகைவண்டி நிலையத்தினின்று வடக்கே சுமார் 4 கிலோமீட்டர் தொலைவில் உள்ளது. மாயூரத்திலிருந்து கடாரம்கொண்டான் செல்லும் பேருந்தின் மூலமாகவும் இத்தலத்தை அடையலாம். திருக்கடைமுடி என்னும் கிழையூரில் இருந்து காவிரியைத் தாண்டி-

சுமார் 2 கிலோமீட்டர் நடந்து சென்றாலும் இதனை அடையலாம். மூவர் பாடலும் பெற்ற பெருமை உடைய இது காவிரித் தென்கரையில் உள்ள 43-வது தலமாகும்.

3. திருத்தலைச்சங்காடு

திருமால் சிவபெருமானைப் பூசித்துப் பாஞ்சசன்யம் என்னும் சங்கினைப் பெற்ற திருத்தலம். தலைசை என மருஉ மொழியால் வழங்கப்படுகிறது. திருத்தலைச்சங்கக்காடு என்றும் சில பிரதிகளில் காணப்படுகிறது. மாபூரம்—பூம் பூம்புகார்ச் சாலையில் குரங்குப்புத்தூரிவிருந்து தெற்கே சுமார் 1 கிலோ மீட்டர் தொலைவில் உள்ளது. மாபூரம்—தரங்கம்பாடி இரயில்பாதையில் ஆக்கூர் நிலையத்தினின்றும் வடகிழக்கே சுமார் 5 கிலோமீட்டர் சென்றும் இத்தலத்தை அடையலாம்.

காவிரித் தென்கரையின் 45-வது பதியாகிப் இத்தலத்துக்குத் தீர்த்தம் காவிரியாறு ஆகும். இறைவர் சன்னதி மாடக்கோயிலிலும் இறைவி சன்னதி பிராகாரத்திலும் உள்ளது. கோச்செங்கட் சோழ நாயனார் கட்டிய மாடக்கோயில் களுள் இதுவும் ஒன்று. பெருங்கோயில் எனவும் வழங்கப்படும். மேலே செல்லும் படிகள் யாளை ஏறிச் செல்லமுடியாத படி அமைந்திருக்கும். இறைவர் மாடத்தின் மீது எழுந்தருளியிருப்பர்.

இத்தலத்துத் திருக்கோயில் பிரணவாகாரமாகிய வலம் புரிச் சங்கத்தின் வடிவமாக அமைக்கப்பட்டிருக்கின்றது. 'வலமாகச் சுழித்து வரும் சுற்றுக்களும் நடுவில் கருப்ப வீடும் அதன் நடுவில் மேலே இறைவர் விளங்குவதும்முறை. நெறியாவது சங்கத்தினில் எப்போதும் முழங்கும் நாதத்தின் பொருளாய் இறைவர் விளங்குவது'.

இது சிவக்கவிமணி திரு C.K. சுப்பிரமணிய முதலியார் அவர்கள் தமது பெரியபுராணப் பேருரையில் 'முறை நெறி

தரும்' என்ற பெரியபுராணச் சொற்றொடருக்குத் தந்துள்ள விளக்கம்.

திருமால் பூரித்தமைக்குச் சான்றாக அவரது திருவுருவம் கோயிலில் உள்ளது. தீர்த்தம் கோயிலுக்கு எதிரே உள்ளது

4. திருவலம்புரம்

இது காவிரியின் தென்கரையில் 44-வது பதியாகும். சிவலிங்கத் திருமேனியின் திருமுடியின்மீது பெரும்பள்ளம் உண்டு. அதனால் மேலப்பெரும்பள்ளம் என்றும் இத்தலம் வழங்கப்படுகிறது. மாயூரம்—பூம்புகார்ச்சாஸையில் மேலப்பெரும்பள்ளம் கைகாட்டியின் அருகில் இறங்கி தெற்கே சுமார் 2 கிலோ மீட்டர் நடந்து சென்றால் இத்தலத்தை அடையலாம். மூவர் தேவாரமும் பெற்ற தலம். இங்கும் திருமால் சிவபிரானை வழிபட்டதாகத் தெரிகிறது.

கோயிலுக்கெதிரில் நிருக் கு ள மும் அதையொட்டி செல்வக்கண்பதியின் ஆலயமும் ஏரண்ட மஹரிஷியின் ஆலயமும் உள்ளன. மூல இலிங்கம் சுயம்பு மூர்த்தியாகும். குவளைமலர் சாத்தப்படுகிறது. வெளிப்பிராகாரத்தில் பனை மரம் உள்ளது. வீணைமீட்டும் பிஷாடன மூர்த்தியின் உற்சவ லிக்கிரகம் மிகவும் அழகாக உள்ளது. இங்கிருந்து தென் மேற்கே சுமார் 2½ கிலோமீட்டர் நடந்தால் திருத்தலைச்சங்காட்டினை அடையலாம்.

5. காவிரிப்பூம்பட்டினத்துப் பல்லவனிச்சரம்

பல்லவ அரசனால் எடுக்கப்பட்ட திருக்கோயிலானதால் பல்லவனிச்சரம் என்று பெயர் பெற்றது. காவிரிப்பூம்பட்டினத்தைச் சார்ந்து இருத்தலால் அதனுடன் சேர்த்து காவிரிப் பூம்பட்டினத்துப் பல்லவனிச்சரம் என்று வழங்கப்படுகிறது. இயற்பகை நாயனார் வாழ்ந்த பதியாகிய காவிரிப்பூம்பட்டி-

னத்துக் கடற்கரையினின்றும் சுமார் 3 கிலோமீட்டர் தொலைவி
லுள்ளது இக்கோயில். மற்றொரு பாடல் பெற்ற திருத்தல
மான திருச்சாய்க்காடும் இதன் அருகிலேயே சுமார் அரை
கிலோமீட்டர் தொலைவில் உள்ளது. சீகாழியிலிருந்து சுமார்
20 கிலோமீட்டர் தொலைவிலும் திருக்கடவூரின்னின்றும் சுமார்
12 கிலோமீட்டர் தொலைவிலும் உள்ளது.

பட்டினத்தடிகள் அவதரித்துப் பேறு பெற்றது இத்தலத்
திலேயாகும். ஆடி மாதத்தில் அவரது திருவிழா கொண்
டாடப்படுகிறது. பட்டினத்தடிகள், அவரது தேவியார்,
தாயார், பத்திரகிரியார், நாயடியார், சேந்தனார். அவரது
தேவியார் ஆகியோரது உற்சவத்திருவுருவங்கள் உள்ளன.

அகத்தியர் உண்டாக்கிய ஜானவி தீர்த்தம் கோயிலுக்கு
முன்புறம் உள்ளது. தலவிருட்சம் முல்லை, கோபுரம் ஐந்து
நிலைகளையுடையது


சிவம்



திருநனிபள்ளி திருக்கோயில்




திருநனிபள்ளி விநாயகர்



திருத்தலைச்சங்காடு — திருக்கோயில்



திருவலம்புரத்துத் திருக்கோயில்



காவிரிப்பூம்பட்டினத்துப் பல்லவனிச்சரம்
திருக்கோயில்



காவிரிப்பூம்பட்டினத்துப் பல்லவனிச்சரம்
திருக்கோயில் – மற்றொரு காட்சி

திருமுறைகளில் புராணவரலாறுகள்

தோற்றுவாய்

வேத முதல்வன் முதலாக விளங்கி வையம்
ஏதப் படாமை உலகத்தவர் ஏத்தல் செய்யப்
புத முதல்வன் முதலே முதலாப் பொலிந்த
குதன் ஒலிமலை என்றே கலிக்கோவை சொல்லே.

—திருஞானசம்பந்தர் அருளிய
திருப்பாசரம் 8-வது திருப்பாடல்.

வேதங்கள் நான்கும் பரம்பொருள் என்று ஏத்தும்
முதல்வன் நமது சிவபெருமானேயாகும். அதனை உணர்ந்து
அப்பெருமானைத் துதித்தாலன்றி உலகத்தவர் தங்கள் துன்பங்
களிலின்றும் நீங்கார். அதனை அறிந்து மக்கள் இடர்களி
னின்றும் நீங்குதற்பொருட்டு வேதங்களில் கூறிய இறைவனது
முழுமுதல் தன்மையினை தெளிவாக உரைப்பனவே குத முனி
வரால் சொல்லப்பட்ட பதினெட்டு புராணங்களும் ஆம் என்
பது மேற்கண்ட திருப்பாடலின் திரண்ட பொருள். எனவே
புராணங்கள் இறைவனது முழுமுதல் தன்மையை விளக்கி
வேதப்பொருளினைத் தெளிவிக்க வந்தவை என்பது போதரும்.
அத்தகைய புராண வரலாறுகள் பலவற்றை தேவாரம், திரு
வாசகம் போன்ற திருமுறைகளில் ஆசாரிய மூர்த்திகள்
அருளிச் செய்துள்ளனர். அவற்றை நாம் முறையே காண்
போம். சிலவரலாறுகள் பல பாடல்களில் திரும்பத் திரும்பக்
கூறப்பட்டுள்ளமையால் இங்கே முறையாகத்தொகுத்துக்
கூறப்பட்டுள்ளவைகளை வருமிடங்களிலெல்லாம் நினைவு
கூடிக என வேண்டுகிறோம்.

1. இறைவன் விடையேறுதல்

கிருதயுகம், திரேதாயுகம், துவாபரயுகம், கலியுகம் ஆகிய நான்கு யுகங்கள் ஆயிரம் கொண்டது பிரம்மதேவனுக்கு ஒரு பகல் ஆகிறது. அதே அளவு காலம் கொண்டதே அவருக்கு இரவு ஆகிறது. இவ்விதமான இரவு பகல் கொண்ட முன்னூற்றி அறுபத்தி ஐந்து தினங்கள் கொண்டது ஒரு ஆண்டு ஆகிறது. இந்த ஆண்டுகளின்படி நூறு ஆண்டுகள் பிரம்மதேவனின் ஆயுளாகும். பிரம்மதேவனின் ஆயுளாகிய இத்தகைய நூறு ஆண்டுகள் திருமாலுக்கு ஒரு பகலாகும். அதே அளவு காலம் அவருக்கு இரவாகும். இப்படி இரவும் பகலுமாகிற முன்னூற்றி அறுபத்தி ஐந்து தினங்கள் திருமாலுக்கு ஆயுளாகும். இவ்விதம் அனேக பிரமதேவர்கள் திருமால்களின் ஆயுள்கள் முடிந்தபிறகு மஹாபிரளயம் ஏற்பட்டு மஹாஸம்ஹாரம் ஏற்படுகிறது. அச்சமயம் சிவபெருமானார் தமது தேவியார் காணத் திருநடனம் புரிவார். மஹாப்பிரளயமாகிற அக்கிணிப் பிரளயத்தைக் கண்டு தருமதேவதை மிகவும்பயந்து எருதின் (விடை, இடபம், விருஷபம் என்பவை எருதினைக் குறிக்கும் பெயர்கள்) வடிவமெடுத்துச் சிவபெருமானைச் சரணமடைந்து “இறைவனே! அடியேன் அழியாத வண்ணம் என்னைக் காத்தருள் புரிய வேண்டும். மேலும் எனக்குச் சிறந்த ஆற்றலையும் அளித்து என்னைத் தேவரீரது வாகனமாகவும் ஏற்றுக் கொள்ள வேண்டும்” என வேண்டியது. பெருமானும் அந்த வேண்டுகோளை அங்கீகரித்துத் தருமதேவதையாகிய விருஷபத்தினைத் தமது வாகனமாகக் கொண்டும் அதற்குப் பேராற்றலையும், என்றும் அழிவில்லாத தன்மையையும், எப்பொழுதும் தன்னிடமிருந்து நீங்காத தன்மையினையும் அளித்தருளினார். பக்தர்களுக்கு அருள்புரியும்போது தருமதேவதையாகிய எருதின்மேல் உமையுடன் எழுந்தருளி வருவார். இத்திருக்கோலமே ‘விருஷபாருட மூர்த்தி, ‘விடையேறும் பெருமாள்’ என்பதாகும். தருமதேவதையினைத் தவிர மஹாவிஷ்ணுவும் பரமேச்வரன் முப்புரம் எரித்த காலத்தில் விருஷபருபம்! எடுத்து அவரைச் சுமந்தார். இக்காரணத்தினால்

செங்கண்மால் விடை என்று கூறப் படுகிறது. இறைவன் விடையேறிய இவ்வரலாறு ஸ்காந்த மஹாபுராணம் சங்கர ஸம்ஸிதை சிவரஹஸ்ய கண்டம் தஷைகாண்டத்தில் கூறப் பட்டுள்ளது.

2. இறைவன் மதிசூடியது

பிரமதேவனுடைய புத்திரர்களில் மிகவும் அறிவிலும் ஆற்றலிலும் சிறந்தவன் தஷன். அவன் தந்தையிடமிருந்து சிவபெருமானே முழுமுதற் கடவுள் என ஐயம் திரிபற உபதேசிக்கப் பெற்று அவரைத்தவத்தினால் திருப்தி செய்து எல்லாத் தேவர்களுக்கும் தலைமையையும், ஸகல உலகங்களுக்கும் ஆதிபத்யமும், தான் சிவபெருமானைத்தவிர வேறு எவரையும் வணங்காமையும், சிவபிரானைப் போற்றும் அனைவரும் தன்னையும் வணங்கல் வேண்டும் என எல்லையிலாப் பெரும் வரங்கள் பெற்றான். மேலும் இறைவனின் இடம் பிரியாத் தேவி தனது பெண்ணாகத் தோன்றவும் இறைவன் அவளை மணந்து தனக்கு மருகனாக வேண்டுமெனவும் வரம் பெற்றான்.

பின்னர் தஷன் தஷைமாபுரி என்னும் நகரினை அமைத்துக்கொண்டு அங்கு தேவர்களையெல்லாம் ஏவல்கொண்டு முடி சூட்டிக் கொண்டு மகிழ்ந்தான். வேதவல்லி என்பாளை மணந்து கொண்டு ஆயிரம் புதல்வர்களைப் பெற்றான். இவர்களனைவரும் நாரதர் சொற்படி படைப்புத் தொழிலை வெறுத்துத் தவம்புரிந்து முத்திப்பேறு அடைந்தனர். மறுபடியும் தஷன் ஆயிரம் புதல்வர்களைப் பெற்றான். அவர்களும் அங்ஙனமே நாரதன் சொற்படி நடந்து முத்தியடைந்தனர். பின்னர் தஷன் கோபங்கொண்டு நாரதரைச் சபித்து விட்டு இனிமேல் புத்திரர்களைப் பெருது பெண்களைப் பெறுவோன் என்று இருபத்திமூன்று பெண்களைப் பெற்றான். அவர்களில் முதல் பதினமூன்று பெண்களை தருமராஜனுக்கும் மற்றைய பத்து பெண்களை முறையே பிருகு, மரீசி, புலஸ்தியர், அங்கிரஸ், புலகர், வசிட்டர், அத்திரி, அக்கினி, கிரது, பிதரா ஆகியோருக்கும் மணம் புரிவித்தான்.

மீண்டும் தஷன் அசுவனி முதல் ரேவதி வரையுள்ள மின்னும் நஷைத்திரக் கூட்டத்து இருபத்தேழு பெண்களைப் பெற்றெடுத்தான், அவர்களைச் சந்திரனுக்குத் திருமணம் செய்து கொடுத்தான். தன்பெண்களைச் சந்திரனோடு கூட்டியனுப்பும்போது அவர்கள் இருபத்தேழு பேரிடத்தும் ஒரே விதமான அன்பு வைத்து நடத்தவேண்டும் என்று கூறி அனுப்பினான். சிலகாலம் சென்றபின் சந்திரன் அவ்விருபத்தேழுபெண்களில் பேரழகோடு மின்னிப் பொலிந்த கார்த்திகை, ரோகிணி ஆகியோரைப் பெரிதும் காதலித்து மற்றைய மனைவியரை வெறுத்துத் திரிந்தான். மற்றப் பெண்கள் அதனால்வருந்தித் தமது தந்தையிடம் முறையிட அவனும் கோபித்துச் சந்திரனுடைய கலைகள் தேய்ந்து பொலிவழிந்து போகுமாறு கடுஞ்சாபம் கூறினான்.

பொய் பேசுபவனுடைய புகழ் குறைவது போலச் சந்திரனின் கலைகள் தஷனின் சாபத்தால் தினம் ஒன்றாகக் குறைந்து வந்தன. பதினைந்து நாட்கள் கழிந்ததும் ஒருகலை மட்டும் எஞ்சியது. தனது நண்பனான இந்திரனையடைந்து இதற்குத் தீர்வு காணும் வழியை வேண்டினான். இந்திரனும் பிரமதேவனைச் சரணடைந்து அவரால் சாபத்தினின்றும் விடுதலை பெற ஆலோசனை கூறினான். பிரமதேவனையண்டிய போது அவரும் இது தம்மால் ஆகாத காரியமாகையால் மஹேச்வரரைச் சரணமடைந்தால் மட்டுமே தீர்வு கிடைக்கும் என்று கூறி விட்டார். சந்திரனும் கைலாயமடைந்து சிவபெருமானைப் பணிந்து துதித்தான். பார்வதிபதியான மஹேச்வரர் சந்திரன் நிலைக்கு இரங்கி அவனுக்கு அஞ்சேல் என அபயமளித்து மீதமாய் உள்ள ஒரு கலையினைத் தமது திருமுடியில் ஆபரணமாகத் தரித்துக் கொண்டார். "ஓ சந்திரா! என்னுடைய தலையில் தரித்துக் கொள்ளப்பட்டதால் இவ்வொரு கலைமட்டும் என்றும் அழியாது. மற்றைய பதினைந்து கலைகளும் தினமும் ஒன்றாக உன்னை வந்தடையும். பிறகு தினமும் ஒன்றாகத் தேய்ந்து கடைசியில் ஒருகலைமட்டும் மிஞ்சும். இவ்வாறே எக்காலமும் நிகழும்" என அருளிச் செய்தார். சங்கரனின்

திருவருள் பெற்ற சத்திரன் முன்போல் அழகுடன் வானுலகில் சுஞ்சரித்து வந்தான். அவனுடைய கலைகள் ஒரு நாளைக்கு ஒன்றாக வளர்வதும், அநேகுமுறையில் தேய்வதுமாக இருந்தன.

எவராலும் காக்கப்பட முடியாத நிலையில் இருந்த சத்திரன் மீது கருணை கொண்டார், அக்கருணையைச் செயலிலும் காட்டி அவனை இரண்டித்தார் பரமேச்வரன். எனவே இந்த வரலாறு இறைவனது பெருங்கருணையையும், பேரார்றலையும் காட்டுகிறது. இங்ஙனம் சத்திரனின் ஒரு கலையினைத் தரித்துக் கொண்ட காரணத்தினால் பிரபுவான பரமேச்வரர் சத்திரசேகரன், சத்திரமவுளி, ராஜசேகரன் (ராஜா என்னும் சொல் சத்திரனையும் குறிக்கும்), சகிகண்ட மவுளியன், சசிதரன், மதிசூடி, பிறையணிந்த பெருமான், பிறைசூடி எனப் பற்பல பெயர்களைப் பெற்றார். இப்பெயர்களின் விரிவையெல்லாம் திருமுறைப் பதிங்ககளிலும் மற்றைய அருளாசிரியர்களின் தோத்திரப் பாடல்களிலும் காணலாம்.

3. இறைவன் ஆமையோட்டை அணிதல்

முன்பு தேவர்களும் அசுரர்களும் அமிர்தம் பெறும் பொருட்டுப் பாற்கடலைக் கடைந்தார்கள். அப்போது மத்தாகிய மந்தரமலை கவிழ, விஷ்ணு, உடனே ஆமை வடிவம் கொண்டு, கடலின் அடியில் சென்று, மந்தரமலையைத் தன் முதுகில் தாங்கிக் கொண்டார். பின்னர் கடைந்த போது அமிர்தம் வந்தது. அதனைக் கண்ட தேவர்களும் அசுரர்களும் 'இது எமக்கே' 'இது எமக்கே' என்று போரிட்டார்கள். ஆனால் ஆமையாகவிருந்த திருமாலோவெனில், 'மந்தரமலையை நானே தாங்கிக் காத்தேன்' எனப் பெரிதும் கர்வம் கொண்டு கடல்களில் சென்று அவைகளைக் கலக்கித்திரிந்தார். அப்போது சிவபெருமான் அங்கு வந்து, ஆமையுருவிவிருந்த திருமலைக் கோபத்தோடு நோக்கி, தமது திருக்கைகளால் பற்றி விஷ்ணுவின் கர்வத்தையும், ஆற்றலையும் அடக்கினார். உடனே விஷ்ணு சிவபெருமானைப் பலவாறாகப் போற்றித் துதித்தார். பெருமான் "அசுரரை அழித்து, அமுதத்தை

தேவர்கட்குக் கொடுப்பாயாகி!'' என்றருளி மறைந்தார். உடனே திருமால் மோகினி வடிவெடுத்தார்; அசுரரை அழித்தார்; அமுதத்தைத் தேவர்கட்குக் கொடுத்தார். திருமாலாகிய ஆமையின் ஒட்டைச் சிவபிரானார் எடுத்து அணிந்து கொண்டார்.

4. ஏனமுனைக்கோடு (பன்றிக்கொம்பு) அணிந்தது

முன்னொரு காலத்தில் இரணியாட்சன் என்றொரு அசுரன் இருந்தான். அவன் தேவர்களுக்குச் சொல்லொணாததுன்பம் அளித்து வந்தான். ஒரு நாள் அவன் இப்பூவுலகினைத் தனது வயிற்றில் மறைத்து வைத்துக் கொண்டு பாதாளத்திற்குச் சென்றான். அது கண்டு உலகெல்லாம் நடுங்கின. தேவர்கள் பயந்தனர். உடனே திருமால் பிரம தேவனின் மூக்கில் ஒரு பன்றியாகத் தோன்றினார். மிக்க ஆரவாரத்தோடு வளர்ந்து, விரைவில் பாதாளத்துக்குச் சென்றார். ஆண்டு இருந்த இரணியாட்சனைத் தமது கொம்பினால் குத்திக் கொன்றார். நில உலகம் பழையபடி சரியாக நிற்குமாறு செய்தார்.

இச்செயலைச் செய்த திருமால் மிக்க கர்வங்கொண்டார். 'தாமே பழம்பொருள்' என்று எண்ணி மயங்கினார். அறிவிழந்து, பூமியைத் தமது கொம்பினால் கிண்டி, கடலை உடைத்தார். இதனைக் கண்ட சிவபெருமான் திருமாலின் அகந்தையினை அடக்க எண்ணினார். உடனே அவர் அங்கு வந்து திருமாலாகிய பன்றியின் ஒரு கொம்பினைத் தமது திருக்கரத்தினால் பிடுங்கினார். உடனே திருமாலுக்குத் தன் உண்மை உணர்வு ஏற்பட்டது. தனது பழைய உருவங்கொண்டு, சிவபிரானைத் துதித்து வணங்கினார். உடனே பிரானார் மறைந்தார். இவ்வாறு திருமாலிடம் பிடுங்கிய பன்றிக் கொம்பினையே அவரது பிரார்த்தனையின்படியே சிவ பிரான் அணிந்து கொண்டார். இவ்வரலாறுகள் யாவும் ஸ்காந்த மஹாபுராணம், சங்கரஸம்ஹிதை, சிவரஹஸ்ய கண்டம், தக்ஷகாண்டத்தில் விரிவாகக் கூறப்பட்டுள்ளன.

5. பிரம்மதேவரின் மண்ணையோட்டை எந்தியது

இனி 'வற்றலோடு கலனாப்பலி தேர்ந்து' என்பதிலுள்ள வரலாற்றினைப் பார்ப்போம். முன்னொரு சமயம் பிரம்ம தேவனும் திருமாலும் மேருமலையில் இருந்தபோது, முனிவர்கள் அங்கு வந்து வணங்கி, "மும்மூர்த்திகளில் முதன்மையானவரும், உயிர்க்குயிரானவரும் அநாதியாயுமுள்ளவர்தாயார்?" என வினவினர். அப்போது பெருமானின் மாயவலையில் அகப்பட்ட பிரம்மதேவன், "நானே பரம்பொருள்" என்று உரைத்தான். அப்போது திருமால், நானே உன்னைத் தோன்றச் செய்தேன். ஆதலால் நானே உன்னைவிட உயர்ந்தவன், பரம்பொருள் என்று உரைத்தார். அதனால் இருவரும் கோபங்கொண்டு தம்முள் தர்க்கம் புரிந்தனர். அது கண்ட முனிவர்கள், 'இது நம்மால் உண்டாகியது' எனக் கருதி அவ்விடம் விட்டு நீங்கினர். திருமாலும் பிரம்ம தேவனும் மேலும் போர் செய்தனர். அப்போது வேதமும் பிரணவமும் வேற்றுருவுடன் அங்கு வந்து, "சிவபெருமானே பரம்பொருள்; நீங்கள் புரியும் வாதங்களை விலக்குவீராக" என்று கூறின. அதனை மதியாமல் அவர்கள் மேலும் போர் புரிந்தனர். அப்போது பெருமான் அவர்களது போரினை நிறுத்தத் திருவுளங்கொண்டு, சோதிவடிவாய் அங்கே தோன்றினார். அது கண்ட பிரம்மனும் திருமாலும் 'இச்சோதியாது?' என மயங்கினர். அப்போது உமாதேவியாரோடு சிவபெருமான் அச்சோதியில் தோன்ற அது கண்டு திருமால் எம்பெருமான் தோன்றியுள்ளார் என்று உணர்ந்து மயக்கம் நீங்கி அவரை வணங்கிப் போற்றினார். ஆனால் பிரம்ம தேவரோவெனில் மயக்கம் நீங்கப் பெருமல் சிவபெருமானைத் தனது உச்சியிலுள்ள ஐந்தாவது தலையின் வாயினால் அவரை இகழ்ந்து பேசினான்.

பிரம்மதேவரின் ஆணவத்தையும் தேவர் முனிவர் ஆகியோரின் இறுமாப்பையும் நீக்கத் திருவுளங்கொண்ட பெருமான் வைரவக் கடவுளைப் படைத்தார். நீலநிற மேனியும்,

திருவடியில் சிலம்புகள் ஒலிக்கவும், திருக்கைகளில் குலமும், மழுவும், பாசமும், உடுக்கையும் ஏந்தி, கோரைப்பற்களும், மூன்று திருக்கண்களும், சடையும் கொண்டுத் தோன்றிய வைரவக்கடவுளை நோக்கிப் பெருமான் பின்வருமாறு கூறினார்.

“பிரம்மதேவன் உச்சித்தலையால் நம்மை இகழ்ந்தான். அதனைக் கிள்ளிக் கையில் ஏந்தி அவனுக்கு உயிரைக் கொடுப்பாயாக. தற்புகழ்ச்சி கொள்ளும் முனிவர்கள், தேவர்கள் ஆகியோரின் இரத்தத்தைப் பிச்சை ஏற்பாயாக. பின் அவர்கட்கு உயிரைக் கொடுத்து, கர்வத்தை அடக்க விட்டுப் பின்னர் வைரவ புவனபதத்தில் இருந்து கொண்டு தேவர், முனிவர் ஆகியோரின் துன்பத்தைப் போக்குவாயாக!” என்றருளிச் செய்து மறைந்தருளினார். சோதியும் மறைந்தது. திருமாலும் தம் வைகுண்டம் அடைந்தார்.

வைரவக்கடவுளை பிரமரின் உச்சியிலுள்ள ஐந்தாவது தலையைக் கிள்ளினார். அப்போது இரத்தம் பீறிட்டுக் கொண்டு வர, பிரம்மதேவன் கீழே வீழ்ந்து இறந்தார். வைரவக்கடவுள் தன் நெற்றிக் கண்ணைத் திறந்து பிரமதேவனுக்கு மீண்டும் உயிரைக் கொடுத்தார். (அது முதல் பிரம்மனுக்கு நான்முகன் என்ற பெயர் ஏற்பட்டது) உயிர்பெற்று எழுந்த நான்முகன் நல்லுணர்வு கொண்டு வைரவக் கடவுளை வணங்கி “பெருமானே! நான் சிவபெருமானுக்கு பெருங்குற்றங்கள் பல புரிந்தேன்; அதன் பயனையும் அடைந்தேன். பெருமானே இகழ்ந்து பெசிய என் உச்சித்தலை தூய்மை பெறவும், அதனைப் பார்க்கும் போதெல்லாம் அடியேனின் மாயை நீங்கவும் இதனைத் தேவரீர் உமது திருக்கையினில் ஏந்தி அருள் புரிக!” என்று கூறித்துதித்தார். வைரவக்கடவுளும் அவ்வாறே அருள் புரிந்தார்.

மீண்டும் வைரவக்கடவுள் காலவேகன், அக்னிமுகன், சோமகன், ஆலகாலன், அதிபலன் ஆகிய பல பூதசேனைகளைப் படைத்தார். பூதகணங்கள் தம்மைப் புடை சூழ்ந்து வர, கர்வம் கொண்ட முனிவர்கள் வாழும் இடங்களும், பின்

தேவர்கள் வாழ்மிடமும் சென்று, அவர்கள் உடலின் இரத்தத்தைப் பிச்சையாக ஏற்றுப் பின்னர் அவர்களை உயிர்ப்பித்தருளினார். பின்னர் வைரவக்கடவுள் திருமால் வாழும் வைகுண்டம் அடைந்தார். விஷ்வக்சேனன் என்ற திருமாவின் காவலன் பூதகணங்களைத் தடுத்துப் போரிட, வைரவக்கடவுள் அவனைத் தம் குலத்தில் கோத்து, உள்ளே சென்றார். திருமால் தன் தேவிமார்களுடன் வந்து வரவேற்று வணங்கி உபசரித்து, “தேவரீர் இங்கு எழுந்தருளியது யாது காரணம் பற்றியோ?” என வினவினார். வைரவக்கடவுள், இரத்த பிட்சைக்கு வந்தோம். உன் தலையில் உள்ள இரத்தத்தைக் கொடுப்பாயாக! என்றார், அங்ஙனமே திருமால் தன் நெற்றி நரம்பைக்கீறி, அதனால் வெளிப்பட்ட இரத்தத்தைப் பிஷ்ஷபாத்திரத்தில் சொரிந்தார். இவ்வாறு பதினாயிரம் ஆண்டு இரத்தத்தைச் சொரிந்தாராயினும் பிரமகபாலம் நிறையாதது கண்டு தம் வலிமை இழந்து கீழே வீழ்ந்தார். அது கண்ட திருமாவின் தேவியர் வைரவக்கடவுளை வணங்கித் திருமாலை உயிர்ப்பிக்குமாறு வேண்டித் துதிக்க, வைரவக்கடவுளும் திருமாலுக்கு மீண்டும் உயிர் கொடுத்து அருள் புரிந்தார். பின்னர் திருமால் விஷ்வக்சேனனையும் உயிர்ப்பிக்குமாறு வேண்ட, அவ்வாறே செய்து, பின் தன் புவனத்தை அடைந்து வீற்றிருந்தார்.

இம்மாதிரி நான்முகனின் மண்டையோட்டில் இரத்த பிட்சை ஏற்றது வைரவக்கடவுளேயாயினும், அவர் அறுபத்தி நான்கு சிவமூர்த்தங்களுள் ஒன்றாகையால் சிவபெருமானே அம்மாதிரி மண்டையோட்டில் பளி ஏற்றதாகக் கூறுவது வழக்கம்.

—சிவம்—



ஆசிரியரின் இதர பிரசுரங்கள்

1.	ஸ்ரீ சங்கர ஜயந்தி மலர்	1968—1-00
2.	..	1969—1-00
3.	..	1970—2-50
4.	..	1971—2-50
5.	..	1972—2-50
6.	..	1976—4-00
7.	..	1977—5-00
8.	..	1978—5-00

1973, 1974, 75 ஆண்டு மலர்கள் கைவசமில்லை.

சலுகை விலை ரூபாய் 18/- நன்கொடையாக அனுப்பும் நேயர்களுக்கு மேற்கண்ட 8 மலர்களும் கைவசமுள்ள இரண்டொரு இலவச வெளியீடுகளும் சேர்த்து அனுப்பி வைக்கப்படும். தபால் செலவு ரூ. 2-00 தனி.

9.	ஸ்ரீ சங்கர பகவத்பாத விஜயம் (சிவோத்கர்ஷ வர்ஷக பிரம்மஸ்ரீ P. N. நாராயண சாஸ்திரிகள் எழுதியது.)	ரூ. 0-60
10.	அருள்மொழிக்கோவை	ரூ. 0-50
11.	சிவநாம மஹிமை	ரூ. 0-60
12.	தேவியின் தத்துவம்	ரூ. 0-40
13.	காரிய சித்தி தரும் கணபதி ஸ்தோத்ரம்	ரூ. 0-15
14.	ஸ்கந்த லஹரி	ரூ. 1-00
15.	பக்திப்பாமாலை	ரூ. 1-00

தபால் செலவு முதல் எட்டு நூல்களுக்கும் சேர்த்து ரூ. 2 மீதி உள்ளவைகளுக்குப் பிரதி 1க்கு 10 காசுகள்.

தபால் செலவு உள்பட தேவையான புத்தகங்களின் விலையை M. O. மூலம் அனுப்பவும்.

ஆங்கீரஸ் S. வேங்கடேச சர்மா

5, டெலிபோஸ்ட் காலனி குறுக்குத் தெரு,
மேல மாம்பலம், சென்னை-600 033.

திருப்பாடல் முதற்குறிப்பகராதி

பாட்டு	பக்கம்	பாட்டு	பக்கம்
அங்கமாரும்	52	தேனைவென்ற	18
அடிபுல்கு	36	தோடொரு	26
அடையார்தம்	31	நலச்சங்க	35
அலையாரும்	37	நல்லியல்	46
அனமிகு	28	நளிரும்புனற்காழி	37
ஆற்றல் உடைய	19	நிலநீரொடா	36
உண்டுகை	52	நிறஉரு	27
உண்ணவண்ணத்	44	நொய்யதொர்	43
ஊனமரக்கை	44	பச்சைமேனியர்	58
எடுத்த அரக்கன்	18	படிகொள் மேனியர்	59
எண்ணுரெயில்கள்	51	பட்டநெற்றியர்	58
எந்தையென்றங்	17	பண்ணியாழினர்	58
கடல்வரை	28	பத்தரேத்தும்	53
காரார்வயல்	19	பரசுபாணியர்	58
காரைகள்கை	25	பல்லிலோட்டினர்	58
காவியநல்துவ	45	பவளமேனியர்	58
குழனிஞ்சை	52	பறைகொள்	59
குளித்தரு	26	பாதங்கைதொழ	59
கொங்குசெருந்தி	18	பாயோங்கு	36
கொடியுடை	43	புரிதரு	44
கொல்லிவிடை	18	பூவார்கொன்றை	17
கோத்தநல்லாடை	43	பெருக்கப்பிதற்றும்	19
சடையிடை	25	பெறுமலர்	25
சீர்கொண்ட	35	பைங்கணைற்றினர்	59
சூலஞ்சேர்	36	மங்கையங்கோர்	51
செற்றெறியும்	44	மாடேஓத	18
தகைமலி	27	மாணுவென்றிக்	18
தண்டணை	45	மேகமொ	26
தாரார்கொன்றை	51	மைசேர்கண்டர்	52
தாருறுதாமரை	45	வலமிகு	27
திரையார்ந்த	36	வானமாள்வதற்கு	59
துணிமல்கு	35	வெந்தலாய	52
தேரக்கன்	52	வேடஞ்சூழ்	35

திருப்பாடல் முதற்குறிப்பகராதி முற்றிற்று.

உ
சிவமயம்



திருச்சிற்றம்பலம்

மட்டிட்ட புன்னையங் கானல் மடமயிலைக்
கட்டிட்டங் கொண்டான் கபாலீச் சரமமர்ந்தான்
ஒட்டிட்ட பண்பின் உருத்திர பல்கணத்தோர்க்கு
அட்டிட்டல் காணுதே போதியோ பூம்பாவாய்.

கானமர் சோலைக் கபாலீச் சரமமர்ந்தான்
தேனமர் பூம்பாவைப் பாட்டாகச் செந்தமிழான்
ஞானசம் பந்தன் நலம்புகழ்ந்த பத்தும்வல்லார்
வானசம் பந்தத் தவரொடும் வாழ்வாரே.

திருச்சிற்றம்பலம்

— திருஞானசம்பந்தர் அருளிய
திருமயிலைப் பூம்பாவைப் பதிகம்

உ
சிவமயம்


வாழ்த்து

திருச்சிற்றம்பலம்

வாழ்க அந்தணர் வானவர் ஆனினம்
வீழ்க தண்புனல் வேந்தனும் ஓங்குக
ஆழ்க தீயதெல்லாம் அரன் நாமமே
சூழ்க வையகமும் துயர் தீர்கவே

திருச்சிற்றம்பலம்

—திருஞானசம்பந்தர் அருளியது



உ
சிவாயம்



யத்யத் கர்ம கரோமி
தத்ததகிலம்
சம்போ தவாராதனம்



மொழிக்கு மொழி தித்திக்கும் மூவர் தமிழ் மாலை

சம்பந்தர், அப்பர், சுந்தரர் அருளிய
தேவார திருப்பதிக வெளியீடு

சைவ சமயாசாரியர் நால்வரில் மூவர்முதலிகள் என்று சிறப்பித்துக் கூறப்படும் சம்பந்தர், அப்பர், சுந்தரர் ஆகிய மூவரது தேவாரப் பதிகங்கள் முதல் 7 திருமுறைகளாக அமைந்துள்ளன. இவை மொத்தம் 795 பதிகங்களும் 8237 திருப்பாடல்களும் ஆகும். இவைகளைப் பதிகங்களுடன், பதிக வரலாறு, தலமகிமை, விசேட உரை ஆகியவைகளுடன் 108 பகுதிகளாக வெளியிட்டு ஒவ்வொன்றையும் ஒரு தமிழ் மாலை யாக இறைவனுக்குச் சமர்ப்பிக்க திட்டமிடப்பட்டு தற்சமயம் இரண்டு பகுதிகள் வெளிவந்துள்ளன. அடுத்தபகுதிகள் ஒவ்வொன்றாய் வெளிவரும். சைவ மெய்யன்பர்கள் இந்த நூல் வெளியீட்டில் சிறந்த பங்கெடுத்து எழ்வழிகு ஞான பூசைப் பணியில் ஈடுபடக்கோருகிறேன்.

	கு—பை
ஒவ்வொரு பகுதியும் தனிப்பிரதி	2—00
6 பகுதிகள் சலுகை விலை	10—00
108 பகுதிகளுக்கும் சலுகை விலை	101—00

சலுகை விலைகள் முன்பணமாகச் செலுத்தப்படவேண்டும் கு 101/-- தொகையை மட்டும் தவணைகளாக ஓராண்டுக்குள் செலுத்தலாம்.

உரையாசிரியர்—பதிப்பாசிரியர்
ஆங்கீரஸ் S. வேங்கடேச சர்மா
5, டெலிபோஸ்ட் காலனி குறுக்குத் தெரு,
மேலமாரம்பலம், சென்னை-600033